

મેદવૃદ્ધિ(જાડાપણું)



ડૉ.કેતન ઝવેરી
ભણશાળી ટ્રસ્ટ સંચાલિત
જીવન શૈલી ક્લિનિક

VISIT...

LANZAROTE
Caliente.COM

અનુક્રમણિકા

તંદુરસ્ત વ્યક્તિનું આદર્શ વજન કેટલું હોવું જોઈએ?	૩
વધુ વજન એટલે વધુ ચરબી એવું ખરું?	૫
શરીરની ચરબી કેવી રીતે માપી શકાય?	૫
વધુ વજનથી શું નુકસાન થાય છે?	૮
- પેટનો ઘેરાવો જેટલો વધુ એટલી બિમારી થવાની શક્યતા વધારે	૧૧
વજન વધવાનું કારણ શું?	૧૨
- વધુ ચરબી અને કેલરીવાળો ખોરાક	૧૩
- બેઠાડું જીવન	૧૫
- સુખ સગવડના સાધનો વજન વધારે છે.	૧૫
- વારસો	૧૬
- અંતઃસ્ત્રાવના રોગો	૧૬
- દવાઓ	૧૭
- ઉંમર વધે એમ વજન વધવાની શક્યતા પણ વધે છે	૧૭
વજન ઘટાડવા શું કરવું?	૧૮
(૧) ખોરાક.	૧૮
(૨) કસરત.	૨૦
(૩) બિહેવીયર થેરપી.	૨૧
(૪) દવા - ગોળીઓ.	૨૧
(૫) આપરેશન.	૨૨
ખોરાક અંગેની ટીપ્સ	૨૩
કસરતો	૨૭
પેટ પાસે જમા થયેલ ચરબી ઘટાડવા કઈ કસરત કે આસન કરવા?	૩૧
બિહેવીયર થેરપી.	૩૭
બાળકોમાં મેદવૃદ્ધિ અટકાવો	૪૦
ગણતરીની મિનિટોમાં પાતળા થવાના નુસ્ખા કેટલા સલામત?	૪૨
ઘટેલું વજન જાળવી રાખવું હોય તો શું કરવું?	૪૪
ઓછી ચરબી-કેલરી વાળી વાનગીઓ.	૪૬
કચુંબર	૪૮
સૂપ	૫૦
ચટણી	૫૩
નાસ્તો-ફરસાણ	૫૪
મીઠાઈ	૬૨

★ ★ ★

મેદવૃદ્ધિ (જાડાપણું)

તંદુરસ્ત વ્યક્તિનું આદર્શ વજન કેટલું હોવું જોઈએ?

ઘણા લોકો પ્રશ્ન પૂછતા હોય છે કે ‘મારું વજન કેટલું હોવું જોઈએ?’ અથવા ‘મારું વજન નોર્મલ કહેવાય કે વધારે?’ સામાન્ય રીતે જે તે સમુદાયમાં રહેતા તંદુરસ્ત લોકોના વજનની સરેરાશ કાઢીને આદર્શ વજન નક્કી કરવામાં આવે છે. પરંતુ આ રીતે નક્કી કરેલું વજન દેશ, વિસ્તાર, સમુદાય પ્રમાણે બદલાય છે અને કેટલાક દેશોમાં ઘણાં બધા લોકોનું વજન જોઈએ તે કરતાં વધારે હોય તો એ દેશમાં વજનની સરેરાશ પણ વધારે આવે.

આરોગ્યની દૃષ્ટિએ આદર્શ વજનથી ૨૦ ટકા વધુ વજન ધરાવતી વ્યક્તિને મેદવૃદ્ધિ (ઓબેસિટિ) નો રોગ છે એવું કહી શકાય. જો કે આ નિદાન કરતાં પહેલાં ચરબી સિવાયના અન્ય વજન વધવાનાં કારણો (દા.ત. શરીરમાં પાણીનો ભરાવો) નથી એની ખાતરી કરી લેવી પડે છે.

પુખ્ત વયની ઉંમરના માણસોના વજનનો સીધો આધાર તેમની ઊંચાઈ પર રહેલો હોય છે. દરેક ઊંચાઈ માટેનું સરેરાશ વજન બદલાય અને ઊંચાઈની સાથે વધે. એટલે આદર્શ વજન જાણવા માટે પહેલા ઊંચાઈ જાણવી જરૂરી છે. વજન નોર્મલ છે કે નહીં તે નક્કી કરવા માટે બોડી માસ ઇન્ડેક્સ (B.M.I.) નામની ફોર્મ્યુલા વાપરવામાં આવે છે. આ ફોર્મ્યુલા પ્રમાણે વ્યક્તિના વજન (કિ.ગ્રા.)ને એની ઊંચાઈ (મીટર)ના વર્ગથી ભાગતાં જે આંક મળે તે બોડી માસ ઇન્ડેક્સ (B.M.I.) તરીકે ઓળખાય છે. આ બોડી માસ ઇન્ડેક્સ (B.M.I.) ભારતીય લોકો માટે ૧૮ થી ૨૩ ની વચ્ચે હોવો જોઈએ. જો આ ઇન્ડેક્સ {વજન (કિ.ગ્રા.) ભાગ્યા ઊંચાઈ(મીટર)નો વર્ગ} પચ્ચીસથી વધુ આવે તો વ્યક્તિ મેદવૃદ્ધિનો ભોગ બની છે એવું કહી શકાય.

એકદમ જાડા અંદાજ માટે આથી પણ સરળ (પરંતુ ઓછી સચોટ) રીત છે. તમારી ઊંચાઈ સેન્ટિમીટરમાં માપો અને એ પછી એમાંથી ૧૦૦ બાદ કરી નાખો. બસ જે જવાબ આવે એટલા કિલોગ્રામથી વધારે તમારું વજન ન હોવું જોઈએ. એટલે કે ૧૭૦ સે.મી. ઊંચાઈવાળી વ્યક્તિનું વજન ૭૦ કિ.ગ્રા. થી વધુ ન હોવું જોઈએ. કોષ્ટકમાં દર્શાવેલ મહત્તમ વજન કરતાં આ રીતે મેળવેલ વજન થોડું ઓછું આવે છે. પણ યાદ રાખવા માટે આ રીત ખૂબ જ સરળ છે અને થોડું ઓછું વજન ઉપરની મર્યાદા માટે નક્કી કર્યું હોય તો વ્યક્તિ પહેલેથી જ ચેતી જઈને મેદવૃદ્ધિ થતી અટકાવી શકે છે.

ઈ.સ. ૨૦૦૪ના વિશ્વ આરોગ્ય સંસ્થાનાં અંદાજ પ્રમાણે વિશ્વમાં આશરે એક અબજ લોકો વધુ વજન ધરાવે છે. અટલે આખા વિશ્વના છઠ્ઠાભાગના. લોકો અને વિકસિત દેશોમાં આશરે ત્રીજા ભાગના લોકો જાડા છે એવું કહી શકાય. ભારતમાં જાડા લોકોનું પ્રમાણ કેટલું છે એના આંકડા ઉપલબ્ધ નથી પરંતુ શહેરમાં બેઠાડુ જીવન જીવનારાઓમાંથી આશરે ૩૦ ટકા જેટલા પ્રમાણમાં જાડી વ્યક્તિઓ મળે તો નવાઈ નહીં. સાથેનાં કોષ્ટકમાં દરેક ઊંચાઈની વ્યક્તિ માટે આદર્શ વજન અને મહત્તમ વજનનું કોષ્ટક આપેલું છે.

ઊંચાઈ પ્રમાણે આદર્શ વજન અને વધારે વજનનું કોષ્ટક

ઊંચાઈ		આદર્શ વજન (કિ.ગ્રા.)		મહત્તમ વજન (કિ.ગ્રા.)	
(ફુટ-ઈંચ)	(સેન્ટી મીટર)	પુરૂષ	સ્ત્રી	પુરૂષ	સ્ત્રી
૪'૦"૮"	૧૪૪.૮	૪૪	૪૨	૫૨	૫૦
૪'૧૦"	૧૪૭.૩	૪૬	૪૩	૫૪	૫૨
૪'૧૧"	૧૪૮.૮	૪૭	૪૫	૫૬	૫૪
૫'૦૦"	૧૫૨	૪૮	૪૬	૫૮	૫૬
૫'૦૧"	૧૫૪.૮	૫૦	૪૮	૬૦	૫૮
૫'૦૨"	૧૫૭.૫	૫૨	૫૦	૬૨	૬૦
૫'૦૩"	૧૬૦	૫૪	૫૧	૬૪	૬૧
૫'૦૪"	૧૬૨.૬	૫૫	૫૩	૬૬	૬૩
૫'૦૫"	૧૬૫.૧	૫૭	૫૫	૬૮	૬૫
૫'૦૬"	૧૬૭.૬	૫૮	૫૬	૭૦	૬૭
૫'૦૭"	૧૭૦.૨	૬૧	૫૮	૭૨	૭૦
૫'૦૮"	૧૭૨.૭	૬૩	૬૦	૭૫	૭૨
૫'૦૯"	૧૭૫.૩	૬૫	૬૧	૭૭	૭૪
૫'૧૦"	૧૭૭.૮	૬૬	૬૩	૭૮	૭૬
૫'૧૧"	૧૮૦.૩	૬૮	૬૫	૮૧	૭૮
૬'૦૦"	૧૮૨.૮	૭૦	૬૭	૮૪	૮૦
૬'૦૧"	૧૮૫.૪	૭૨	૬૮	૮૬	૮૩
૬'૦૨"	૧૮૮	૭૪	૭૧	૮૮	૮૫
૬'૦૩"	૧૯૦.૫	૭૬	૭૩	૯૧	૮૭
૬'૦૪"	૧૯૩	૭૮	૭૫	૯૩	૮૯
૬'૦૫"	૧૯૫.૬	૮૦	૭૭	૯૬	૮૨
૬'૦૬"	૧૯૮.૧	૮૨	૭૮	૯૮	૮૪
૬'૦૭"	૨૦૦.૭	૮૫	૮૧	૧૦૧	૮૭
૬'૦૮"	૨૦૩.૨	૮૭	૮૩	૧૦૩	૮૯

વધુ વજન એટલે વધુ ચરબી એવું ખરું ?

મોટાભાગના લોકો વજન વધારે હોય એટલે શરીરમાં ચરબી વધી છે એવું માની લે છે, મોટાભાગના કિસ્સામાં સાચું પણ હોય છે. પરંતુ ‘વધુ વજન’ અને ‘મેદવૃદ્ધિ’ એકબીજાથી થોડાક જુદા પડતા શબ્દો છે. શરીરમાં જ્યારે ચરબીનો ભરાવો થાય ત્યારે એને મેદવૃદ્ધિ કહેવાય છે. કેટલાક લોકોમાં શરીરમાં સોજા આવવાથી કે જલોદર થવાથી પણ વજન વધી જાય છે, પરંતુ એવા કિસ્સામાં શરીરની ચરબી નથી વધતી. આમ ‘વધુ વજન’ હોય છે પણ ‘મેદવૃદ્ધિ’ નથી હોતી.

શરીરમાં કેટલી ચરબી ભરી છે એને આધારે માણસનું ભાવિ સ્વાસ્થ્ય ઘડાય છે. શરીરમાં ખરેખર કેટલી ચરબી છે; કેટલા કિલો સ્નાયુ છે; કેટલા કિલો હાડકાં છે વગેરેનું માપ કાઢવાનું મુશ્કેલ છે, પરંતુ અશક્ય નથી. એક અંદાજ મુજબ ૬૦ કિલોગ્રામ વજન ધરાવતી એક વ્યક્તિમાં આશરે ૧૦ કિલોગ્રામ ચરબી; ૧૦ કિલોગ્રામ પ્રોટીન (મુખ્યત્વે સ્નાયુમાં); ૩.૫ કિલોગ્રામ મિનરલ્સ (મુખ્યત્વે હાડકાંમાં); ૦.૫ કિલોગ્રામ કાર્બોહાઇડ્રેટ (ગ્લાઇકોજન) અને બાકીનું બધું પાણી (આશરે ૩૬ કિલો) હોય છે. પુરુષ જેટલી જ ઊંચાઈ અને વજન ધરાવતી સ્ત્રીમાં પુરુષ કરતાં બમણી ચરબી હોય છે. શરીરમાં સ્નાયુઓનું વજન જેટલું વધારે હોય એટલો ફાયદો થાય છે કારણ કે સ્નાયુઓમાં ચયાપચયની પ્રક્રિયા સતત ચાલે છે જે લોહીમાં શુગર વધતી અટકાવે છે અને સતત શક્તિનો વપરાશ કરીને વધારાની શક્તિને ચરબી સ્વરૂપે જમાં થતી અટકાવે છે.

શરીરની ચરબી કેવી રીતે માપી શકાય ?


શરીરમાં રહેલી ચરબી માપવા માટે સાદી મેઝરટેપથી માંડીને અત્યાધુનિક એમ.આર.આઈ. સુધીની અનેક પદ્ધતિઓ વપરાય છે. આમાંથી કેટલીક રસપ્રદ અને માહિતીપ્રદ પદ્ધતિઓ અંગે અહીં માહિતી આપી છે.

(૧) શરીરની ઘનતા માપવી : શરીરની અંદર રહેલ જુદા જુદા ઘટકોની ઘનતા જુદી જુદી હોય છે. દા.ત. ચરબીની ઘનતા ૦.૯ ગ્રામ/મિ.લિ.; પાણીની ઘનતા ૦.૯૮૩ ગ્રામ/મિ.લિ.; પ્રોટીનની ઘનતા ૧.૩૪ ગ્રામ/મિ.લિ.; અને મિનરલ્સની ઘનતા ૩ ગ્રામ/મિ.લિ. આ બધાં ઘટકોને આધારે શરીરની ઘનતા નક્કી થાય છે. શરીરની ઘનતા માપવા માટે બે રીતો વપરાય છે (૧) ડુબકી મારવાની રીત (૨) પ્લેથીસ્મોગ્રાફી. ડુબકી મારવાની રીત સૌથી સહેલી અને ચોક્કસ છે. આ રીત મુજબ, જે વ્યક્તિ કે વસ્તુની ઘનતા માપવી હોય તેને છલોછલ ટબના પાણીમાં ડુબકી મરાવવામાં આવે છે. ડુબકી મારવાથી



જેટલું પાણી ટબની બહાર પડે એ માપવામાં આવે છે. વ્યક્તિનું વજન ભાગ્યા ટબની બહાર પડેલ પાણીનું કદ બરાબર શરીરની ઘનતા એવું કહી શકાય. (આ ગણતરીમાંથી ફેફસામાં રહેલ હવાનું કદ બાદ કરવામાં આવે છે જેથી સાચી ઘનતા મળે.) જેમને ડુબકી મારવાનું ન ફાવે એમને માટે પ્લેથીસ્મોગ્રાફ નામની ટેકિનકથી શરીરની ઘનતા માપવામાં આવે છે. શરીરમાં રહેલ ચરબીના ટકા = $\{(845 \text{ ભાગ્યા શરીરની ઘનતા}) - (850)\}$ આ સૂત્રની મદદથી શરીરમાં કેટલાં ટકા ચરબી છે તે જાણી શકાય છે. મોટાભાગના લોકોમાં ૧૫ થી ૩૫ ટકા જેટલી ચરબી હોય છે.


(૨) પેટનો ઘેરાવો : પેટની આસપાસ જમા થયેલ ચરબી સૌથી વધુ નુકસાનકારક ગણાય છે. સાદી મેઝરટેપની મદદથી માપેલ પેટનો ઘેરાવો પેટમાં રહેલ ચરબીનો આડકતરો અંદાજ આપે છે. પેટનો ઘેરાવો માપવા માટે કમ્મરના હાડકાંની તરત ઉપર મેઝર-ટેપને જમીનથી સમાંતર રાખીને આખી કમ્મરનો ઘેરાવો માપવામાં આવે છે. ટેપથી ચામડી દબાય નહીં એની કાળજી રાખવી જરૂરી છે. પેટનો ઘેરાવો થાપાના ઘેરાવાના ૭૨ ટકા જેટલો હોય તો એને આદર્શ ગણવામાં આવે છે. (થાપાનો ઘેરાવો એટલે કુલા-થાપા આગળનો મહત્તમ ઘેરાવો) ભારતીય સ્ત્રીઓમાં પેટનો ઘેરાવો થાપાના ઘેરાવાના ૮૫ ટકા કે પુરુષોમાં ૮૮ ટકા કરતાં વધુ આવે તો એ જોખમી ગણાય છે. પેટની ચરબી જેટલી વધુ હોય એટલી ડાયાબિટીસ, હૃદયરોગ અને હાઈબ્લડપ્રેશર થવાની શક્યતા વધે છે. અમેરિકામાં કોઈ પુરુષની કમ્મરનો ઘેરાવો ૧૦૨ સે.મી. થી વધારે હોય કે સ્ત્રીની કમ્મરનો ઘેરાવો ૮૮ સે.મી. થી વધારે હોય તો એને જોખમી ચિન્હ ગણવામાં આવે છે. ભારતીય લોકો માટે આ માપ ઓછું હશે - જે હજી સુધી નિર્ધારિત થઈ શક્યું નથી. કદાચ ૭૭ સે.મી. કરતાં વધુ ઘેરાવો નુકસાનકારક સાબિત થઈ શકે એવું કેટલાક પ્રાથમિક રીપોર્ટો જણાવે છે.



(૩) ચામડીની જાડાઈ: સ્કીન ફોલ્ડ થીક્નેસ તરીકે ઓળખાતી ચરબી માપવાની આ પદ્ધતિમાં ખાસ સાધનની મદદથી શરીરના જુદાં જુદાં ભાગોમાં (દા.ત. બાવડાં; પેટ; સાથળ વગેરે) ચામડી નીચે રહેલ ચરબીનું આડકતરું માપ

કાઢવામાં આવે છે. શરીરની કુલ ચરબીમાંથી અડધોઅડધ ચામડીની નીચે હોય છે. હાથ-પગમાં વધારાની ચરબી ઓછું નુકસાન કરે છે, પરંતુ પેટમાં વધારાની ચરબી પુષ્કળ નુકસાન કરે છે. ગણિતિક સૂત્રની મદદથી ચામડીની જાડાઈ પરથી આખા શરીરની કુલ ચરબીનો અંદાજ પણ મળી શકે છે.

(૪) બોડીમાસ ઇન્ડેક્સ પરથી ચરબીનું માપ: બોડીમાસ ઇન્ડેક્સ ગણવાનું બહુ સહેલું છે. તમારા કિ.ગ્રા. માં માપેલ વજનને તમારી મીટરમાં માપેલ ઊંચાઈના વર્ગથી ભાગવાથી જે આંક મળે એને બોડીમાસ ઇન્ડેક્સ કહેવામાં આવે છે. જો ભારતીય લોકોમાં બોડીમાસ ઇન્ડેક્સ ૨૩ થી વધુ હોય તો એ ‘વધુ વજન’ તરીકે ઓળખાય છે અને ૨૫ થી વધુ હોય તો એ ‘જાડાપણું’ તરીકે ઓળખાય છે. પુરુષો માટે શરીરમાં રહેલ ચરબી (ટકા) = $\{(૧.૨૧૮ \text{ ગુણ્યા બોડીમાસ ઇન્ડેક્સ}) - (૧૦.૧૩)\}$; સ્ત્રી માટે ચરબી (ટકા) = $\{(૧.૪૮ \text{ ગુણ્યા બોડીમાસ ઇન્ડેક્સ}) - (૭.૧૭)\}$.



(૫) ઇલેક્ટ્રીક કરંટનો અવરોધ : ખૂબ ઓછી માત્રામાં ઇલેક્ટ્રીક કરંટ ચામડી પર લગાવી તેને કેટલો અવરોધ લાગે છે તે માપવામાં આવે છે. જેમ ચરબી વધુ હોય તેમ અવરોધ વધુ લાગે છે. આ રીતની ચોકસાઈ સારી છે પરંતુ ક્યાં ભાગમાં કેટલી ચરબી છે એનો અંદાજ આ રીતથી મળી શકતો નથી.

(૬) અન્ય રીતો: સોનોગ્રાફીની મદદથી પણ શરીરમાં રહેલ કુલ ચરબી અને જુદા જુદા અવયવમાં રહેલ ચરબીનો અંદાજ મેળવી શકાય છે. આ રીત ખર્ચાળ છે, અલબત્ત સોનોગ્રાફીમાં સી.ટી.સ્કેન કે એમ.આર.આઈ.ની તપાસ કરતાં ઓછો ખર્ચ થાય છે. અન્ય રીતમાં, હેવી વોટરની મદદથી રેડિયોલેબલ્ડ પાણીનો શરીરમાં કેટલો વ્યાપ થાય છે એનો અંદાજ મેળવવામાં આવે છે. બીજી એક રીતમાં રેડિયોલેબલ્ડ પોટેશ્યમની મદદથી શરીરમાં પોટેશ્યમનો વ્યાપ માપવામાં આવે છે. ત્યાર બાદ ખાસ સૂત્રોની મદદથી ચરબીનો અંદાજ કાઢવામાં આવે છે.


ટૂંકમાં, શરીરમાં રહેલ ચરબીને સીધી માપવાનું મુશ્કેલ અને ખર્ચાળ છે પરંતુ મોટાભાગના લોકોમાં ઊંચાઈ, વજન અને કમ્મર-થાપાના ઘેરાવાને આધારે શરીરમાં રહેલ ચરબીનો અંદાજ મેળવી શકાય છે. દરેક પુખ્ત વયની વ્યક્તિએ મેદવૃદ્ધિથી બચવું હોય તો પોતાનું વજન અને કમ્મરનો ઘેરાવો દર મહીને માપતા રહેવું જોઈએ. આ બેમાંથી એકમાં પણ વધારો નોંધાય કે તરત સચેત થઈ જઈ યોગ્ય પગલાં લેવાં જરૂરી છે. જ્યારે ખૂબ વજન વધી જાય કે ફાંદ ખૂબ મોટી થઈ જાય પછી ચરબી ઘટાડવાના પ્રયત્નો ઘણીવાર નિષ્ફળ જાય છે. શરૂઆતથી ચેતતા રહીને વજન કે પેટ વધવા ન દેવું એ ખૂબ આવશ્યક સ્વાસ્થ્ય-સંબંધી સાવચેતી છે.

વધુ વજનથી શું નુકસાન થાય ?


ઘણા લોકોને એ વાત સમજાતી જ નથી હોતી કે શરીરનું વજન જરૂર કરતાં વધુ હોય તો શરીરને નુકસાન થાય છે. ઘણીવાર કુટુંબીજન કે ફેમિલી ડૉક્ટર વજન ઓછું કરવાની સલાહ આપે, તે પણ વજન વધવાની શરૂઆત હોય ત્યારે, મોટાભાગના લોકો ધ્યાન પર નથી લેતા. પરંતુ જ્યારે વધુ પડતા વજનના સીધા કે આડકતરા પરિણામ સ્વરૂપે કોઈ રોગનો ભોગ બને ત્યારે જ ઘણા લોકોને મેદવૃદ્ધિ એ એક રોગ છે એવું સમજાય છે. પશ્ચિમના દેશોમાં થયેલ અનેક અભ્યાસો પરથી તારણ નીકળ્યું છે કે જો આદર્શ વજન કરતાં ૨૦ ટકાથી વધુ વજન કોઈ વ્યક્તિનું હોય તો એની જીવનરેખા સરેરાશ વ્યક્તિથી ટૂંકી થવા લાગે છે અને જેમ વજન વધારે એમ મૃત્યુ જલ્દી આવે. મૃત્યુ જ નહીં, અનેક રોગો નોતરવા માટે પણ મેદવૃદ્ધિ જ કારણભૂત હોય છે. જાડા લોકોમાં જોવા મળતા કેટલાક સામાન્ય રોગોની ચર્ચા અહીં કરી છે.

(૧) ડાયાબિટીસ (મધુપ્રમેહ) : જાડા લોકોમાં ડાયાબિટીસનું પ્રમાણ અન્ય તંદુરસ્ત (નોર્મલ વજનવાળા) લોકોની સરખામણીએ ત્રણગણું વધારે હોય છે. અમેરિકામાં ડાયાબિટીસના કુલ દર્દીઓમાંથી આશરે ૮૦ ટકા દર્દીઓ જાડા હોય છે. મેદવૃદ્ધિને કારણે શરીરના ઘણા કોષો ઇન્સ્યુલિન નામના અંતઃસ્રાવ માટેની સંવેદનશીલતા ગુમાવી દે છે. પરિણામે જેટલા ઇન્સ્યુલિનથી (મેદવૃદ્ધિ થતાં પહેલાં) શરીરમાં ગ્લુકોઝનું પ્રમાણ નિયંત્રણમાં રહેતું હતું, એટલો ઇન્સ્યુલિન હવે (મેદવૃદ્ધિ પછી) ઓછો પડવા લાગે છે.

પરિણામે ગ્લુકોઝનું લોહીમાં પ્રમાણ વધી જાય છે અને આ ગ્લુકોઝ પેશાબ વાટે શરીર બહાર નીકળવા લાગે છે. દરેક જાડા માણસને ડાયાબિટીસ થાય એવું જરૂરી નથી. પરંતુ જે માણસમાં જનિન બંધારણને લીધે ડાયાબિટીસની શક્યતા ઊંચી હોય છે એ માણસમાં મેદવૃદ્ધિ પણ થાય તો ડાયાબિટીસ તરત જ દેખા દે છે. આમ, મેદવૃદ્ધિને કારણે છૂપો ભવિષ્યમાં થનાર ડાયાબિટીસ વર્તમાનમાં જ દેખાવા લાગે છે.



મેદવૃદ્ધિ



(૨) હાઈબ્લડપ્રેશર : હૃદયના રોગોનો વિસ્તૃત અને લાંબા ગાળાનો અભ્યાસ ફ્રેમિંગહામ શહેરમાં થયેલો. આ ફ્રેમિંગહામ સ્ટડીના તારણ અનુસાર જે વ્યક્તિનું વજન

આદર્શ વજન કરતાં ૨૦ ટકાથી વધુ હોય એવી વ્યક્તિને હાઈબ્લડપ્રેશર થવાની શક્યતા સામાન્ય વજનવાળી વ્યક્તિ કરતાં દશગણી વધારે હોય છે. આ જ અભ્યાસમાં એવું પણ તારણ નીકળેલું કે વજનમાં દર ૧૦ ટકાનો વધારો સિસ્ટોલીક (ઉપરના) બ્લડપ્રેશરમાં ૬.૫ મિ.મી મરુચુરી જેટલો વધારો કરે છે. જોકે જાડી વ્યક્તિમાં બ્લડપ્રેશર શા માટે વધે છે એ હજી ચોક્કસપણે જાણી શકાયું નથી. કારણ ગમે તે હોય, વજન અને હાઈબ્લડપ્રેશરનો સંબંધ બહુ ગાઢ છે અને વધેલું વજન ઘટાડવાથી વધેલું બ્લડપ્રેશર પણ નીચું આવે છે.

(૩) એથેરોસ્ક્લેરોસીસ અને હૃદયરોગ : મેદવૃદ્ધિના દર્દીઓમાં હૃદયરોગનું પ્રમાણ અન્ય લોકોની સરખામણીએ વધારે હોય છે. હૃદયને લોહી પહોંચાડતી કોરોનરી આર્ટરીઝ અને અન્ય રક્તવાહિનીઓમાં એથેરોસ્ક્લેરોસીસ (ધમનીઓ સાંકડી અને કઠણ થવાની પ્રક્રિયા) ને કારણે હૃદયરોગ થાય છે. જાડા લોકોમાં ડાયાબિટીસ, હાઈબ્લડપ્રેશર તથા લોહીમાં ચરબીના ઘટકોનું વધી ગયેલું પ્રમાણ એથેરોસ્ક્લેરોસિસને નોતરું આપે છે, જે છેવટે હૃદયરોગ પણ કરી શકે. આમ જાડા લોકોમાં એથેરોસ્ક્લેરોસીસનો હુમલો આવવાનું પણ ઘણું સામાન્ય છે.

(૪) શ્વાસોશ્વાસમાં તકલીફ : જાડા લોકોના શરીરમાં ઠેરઠેર ચરબી જમા થયેલી હોઈ ક્યારેક મોં અને ગળા આગળ ચરબીના ભરાવાને કારણે શ્વસનમાર્ગમાં અવરોધ પેદા થાય છે. ખાસ તો રાત્રે સૂતા પછી જ્યારે ગળાના અંદરના સ્નાયુઓ ઢીલા પડે ત્યારે શ્વસનમાર્ગમાં અવરોધો થવાની શક્યતા ઘણી વધી જાય છે. શરૂઆતમાં નસકોરાં બોલે અને પછી અચાનક થોડાક સમય માટે શ્વાસ અટકી જાય. આ સ્થિતિ સ્લીપ એપ્નિયા તરીકે ઓળખાય છે. રાત દરમિયાન વારંવાર આવું થવાથી દર્દીની રાતની ઊંઘ બગડે છે અને એ દિવસ દરમિયાન વધુ ઊંઘે છે.

સ્લીપ એપ્નિયામાં શ્વાસોશ્વાસના અવરોધની તકલીફ ઉપરાંત વધુ પડતી મેદવૃદ્ધિને કારણે શ્વાસોશ્વાસ પાછળ ખર્ચાતી શક્તિ એટલી બધી વધી જાય છે કે સ્નાયુઓ થાકી જાય છે અને બરાબર કામ આપી શકતા નથી. વળી કસરતનો અભાવ ફેફસાંની રિઝર્વ કેપેસિટિમાં પણ ઘટાડો કરી નાખે છે. પરિણામે વધુ પડતી મેદવૃદ્ધિ શ્વાસોશ્વાસમાં સીધો વિક્ષેપ પાડી શકે છે અને દર્દીને લાંબા સમય સુધી શરીરમાં ઓક્સિજનની અછત અને કાર્બન ડાયોક્સાઈડના ભરાવાની સ્થિતિમાં ચલાવ્યા કરવું પડે છે.


(૫) આર્થ્રાઈટીસ (વા) : જેમ વજન વધતું જાય તેમ એ વજનને ઊંચકવા માટે અને હેરફેર માટે વપરાતાં હાડકાં અને સાંધાઓનું કામ પણ વધતું જાય છે, પરિણામે કમ્મર અને પગના સાંધાઓમાં વધુ પડતા કામ (વજન) થી ઘસારો પહોંચે છે, જે આર્થ્રાઈટીસની તકલીફ



રૂપે દેખાય છે. આ ઉપરાંત મેદવૃદ્ધિના દર્દીઓમાં યુરિક એસિડનું પ્રમાણ પણ ઘણું વધારે હોય છે, જે ગાઉટ નામના સાંધાના રોગને નોતરી શકે છે.

(૬) ગોલબ્લેડરની પથરી : મેદવૃદ્ધિના દર્દીમાં કોલેસ્ટેરોલ(લોહીમાં ફરતા ચરબીના ઘટક) ની હેરફેર એટલા વ્યાપક પ્રમાણમાં થતી હોય છે કે કોલેસ્ટેરોલ ગંઠાઈ જવાને કારણે ગોલબ્લેડર (પિત્તાશય) માં પથરી થઈ જાય છે. આ પથરીને કારણે ક્યારેક પેટનો દુઃખાવો, તાવ વગેરે લક્ષણો આવી શકે છે. મેદવૃદ્ધિને કારણે પથરી કાઢવાનું ઓપરેશન પણ વધુ જટિલ બની જાય છે.

(૭) કેન્સર : ગર્ભાશય અને સ્તનના કેન્સરનું પ્રમાણ જાડી સ્ત્રીઓમાં અન્ય સ્ત્રીઓની સરખામણીમાં બે થી ત્રણગણું વધારે જોવા મળે છે. ખાસ કરીને મોટી ઉંમરની સ્ત્રીઓમાં માસિક સ્ત્રાવ બંધ થઈ ગયા પછી આ કેન્સરનું પ્રમાણ વધુ જોવા મળે છે. આ જ રીતે ગોલબ્લેડરનું કેન્સર પણ જાડી સ્ત્રીઓમાં વધુ પ્રમાણમાં જોવા મળે છે. પુરુષોમાં મોટા આંતરડા અને પ્રોસ્ટેટના કેન્સરથી થતાં મોત જાડા લોકોમાં અન્યોની સરખામણીએ વધુ હોય છે.



(૮) વેરીકોઝ વેઈન : ખૂબ જ જાડા લોકોમાં રુધિરાભિસરણ તંત્ર પર એટલું બધું ભારણ આવે છે કે પગમાંથી હૃદય તરફ લોહી લઈ જતી શિરાઓ ઘણીવાર ફૂલી જાય છે. લાંબો સમય ઉભા રહેવું પડે એવું કામ કરનાર ઘણી જાડી વ્યક્તિઓ પગમાં ફૂલેલી વાંકીચૂકી શિરાઓ (વેરીકોઝ વેઈન્સ)ની તકલીફો ભોગવતી હોય છે. આ ને કારણે ક્યારેક પગમાં દુઃખાવો, સોજો અને ખંજવાળ થઈ શકે છે.



(૯) હર્નિયા : પેટની દીવાલ પર ચરબીના થર જામી જવાથી દીવાલના સ્નાયુઓ નબળા પડવા લાગે છે અને પરિણામે સ્નાયુની આ નબળી જગ્યામાં ક્યારેક અંદર રહેલ આંતરડાં અને અન્ય અવયવો સ્નાયુની બહાર (ચામડીની અંદર) નીકળી આવે છે, જે હર્નિયા તરીકે ઓળખાય છે. મેદવૃદ્ધિના દર્દીમાં આવા હર્નિયાનું ઓપરેશન કરવાનું પણ ખાસ્સું મુશ્કેલ હોય છે.



(૧૦) માનસિક પરિવર્તનો : મેદવૃદ્ધિને કારણે ઘણીવાર દર્દી શારીરિક અને માનસિક તકલીફ અનુભવે છે. અમુક કામ ન કરી શકવાની મર્યાદા અને વારંવાર મજાકનો ભોગ બનવાને કારણે ગુસ્સો, ચિંતા અને આત્મવિશ્વાસનો અભાવ, જાત પ્રત્યે હીનતાની લાગણી વગેરે અનેક માનસિક રિએક્શનો જાડા લોકોમાં વધારે જોવા મળે છે.

આમ, જાડા હોવું એ માત્ર હસીને કે મજાક કરીને ભૂલી જવા જેવી બાબત નથી. એને કારણે ઉપર દર્શાવ્યા છે તે અને તેના જેવા અનેક રોગો - તકલીફો ઉભા થઈ શકે છે. સાથેના કોષ્ટકમાં વધુ વજનથી થતાં રોગના જોખમો દર્શાવ્યા છે.

વધુ વજન સાથે સંકળાયેલા રોગોનું જોખમ


રોગ	સામાન્ય વજનની સરખામણીએ જોખમ
હાઈબ્લડપ્રેશર	૧૦ ગણું જોખમ
ઓસ્ટિયોઆર્થ્રાઈટીસ	૫ થી ૧૦ ગણું જોખમ
ડાયાબિટીસ	૩ ગણું જોખમ
કેન્સર	૨ થી ૩ ગણું જોખમ
હૃદયરોગ	૨.૫ ગણું જોખમ

પેટનો ઘેરાવો જેટલો વધુ એટલી બિમારી થવાની શક્યતા વધારે

જે વ્યક્તિના પેટની આસપાસ ચરબી વધુ હોય અને હાથ-પગ-થાપા આગળ ચરબી ઓછી હોય એવી વ્યક્તિને ઇન્સ્યુલિન રેઝીસ્ટન્સ, ડાયાબિટીસ, હાઈબ્લડપ્રેશર, હાઈપરલાઈપીડેમીયા, એથેરોસ્ક્લેરોસિસ, હાર્ટએટેક વગેરે અનેક બિમારીઓ થવાની શક્યતા વધુ હોય છે. જ્યારે આ બધી બિમારી મોટું પેટ ધરાવતી વ્યક્તિમાં એક સાથે હાજર હોય ત્યારે એ દર્દીને ‘સિન્ડ્રોમ એક્સ’ અથવા ‘મેટાબોલિક સિન્ડ્રોમ’ નામનો રોગ લાગુ પડી ગયો છે એવું કહેવાય. વધેલું પેટ અનેક રોગોનું ઉદ્ભવ સ્થાન છે, એ હકીકત દરેક વ્યક્તિએ સમજી લેવાની જરૂર છે. હાથ-પગ-થાપાની ચરબી વધવાથી જેટલું નુકસાન થાય એનાથી અનેકગણું નુકસાન પેટની ચરબી વધવાને કારણે થાય છે. પેટની ચરબી વધવાને કારણે વ્યક્તિની અંદર ઇન્સ્યુલિનની કાર્યક્ષમતા ઘટી જાય છે, પરિણામે સામાન્ય વ્યક્તિ કરતાં વધુ પ્રમાણમાં ઇન્સ્યુલિનની રોજરોજ જરૂર પડે છે. મોટી ફાંદવાળી વ્યક્તિએ રોજ વધારે પ્રમાણમાં ઇન્સ્યુલિન બનાવવું પડે છે અને છેવટે એક તબક્કો એવો આવે છે કે, ઇન્સ્યુલિન શરીરની જરૂરિયાત જેટલું બની શકતું નથી અને પરિણામે ડાયાબિટીસનો રોગ થાય છે. **જે વ્યક્તિમાં ઇન્સ્યુલિન રેસીસ્ટન્સને કારણે વધુ પ્રમાણમાં ઇન્સ્યુલિન બનતું હોય એમને હૃદયરોગ થવાની શક્યતા પણ ઘણી વધી જાય છે.**

પેટનો વધુ ઘેરાવો, શરીરની અંદરનાં ચરબીનાં ઘટકોમાં પણ મોટા ફેરફાર કરે છે. **ફાંદાળા માણસના લોહીમાં એલ.ડી.એલ.(નુકસાનકર્તા) કોલેસ્ટેરોલ અને ટ્રાયગ્લીસરાઈડ્સનું પ્રમાણ ઘણું વધારે હોય છે જ્યારે ફાયદાકારક એચ.ડી.એલ. કોલેસ્ટેરોલનું પ્રમાણ ઓછું હોય છે. પેટનો ઘેરાવો વધવાથી બ્લડ પ્રેશર વધે છે.** આ બધાં પરિબલો ભેગા થઈને હૃદયરોગની સંભાવના ખૂબ વધારી મૂકે છે. જેમનો

થાપાનો ઘેરાવો વધુ હોય એવા લાકોના શરીરનો આકાર નાશપતિ (પેર) જેવો હોય છે જ્યારે પેટનો ઘેરાવો વધુ હોય એમનો આકાર સફરજન જેવો હોય છે.



બ્રિટિશ મેડિકલ જર્નલમાં પ્રસિધ્ધ થયેલ એક રસપ્રદ સંશોધનમાં કમ્મરના ઘેરાવા અને થાપાના ઘેરાવાનો ગુણોત્તર માપીને પછી બાર વર્ષ સુધી લોકોની બિમારી અને મૃત્યુની નોંધ રાખવામાં આવી. આ અભ્યાસમાં નિશ્ચિતપણે

જણાયું કે સૌથી વધુ કમ્મર-થાપાનો ગુણોત્તર ધરાવતી વ્યક્તિના જૂથમાં, સૌથી ઓછો ગુણોત્તર ધરાવતી વ્યક્તિના જૂથ કરતાં, હાર્ટએટેક અને મૃત્યુનું પ્રમાણ નોંધપાત્ર રીતે ઊંચું હતું. બીમારી તથા મૃત્યુનું પ્રમાણ સીધેસીધું કમ્મર-થાપાના ઘેરાવાના ગુણોત્તર સાથે સંકળાયેલ હતું. આમ, **થાપાની સરખામણીએ પેટનો ઘેરાવો વધતો જાય એમ અનેક રોગો અને વહેલું મૃત્યુ થવાની શક્યતા વધતી જાય છે. પુરુષમાં પેટનો ઘેરાવો થાપાના ઘેરાવાનાં ૮૮ ટકાથી ઓછો અને સ્ત્રીઓમાં ૮૫ ટકાથી ઓછો હોવો જરૂરી છે.**

વજન વધવાનું કારણ શું ?

સાદા શબ્દોમાં કહીએ તો શક્તિ (કેલરી) ના વપરાશ કરતાં વધુ કેલરી ખોરાકમાં લેવામાં આવે તો આ વધારાની કેલરી શરીરના મેદકોષોમાં ચરબી સ્વરૂપે સંગ્રહ પામે છે. એટલે કે મેદવૃદ્ધિ એ શક્તિના વપરાશ અને સંચય વચ્ચેનું અસંતુલન છે અને શક્તિનો વપરાશ ઘટવાથી (બેઠાડું જીવન પદ્ધતિથી) કે ખોરાકમાં વધુ પડતી કેલરી લેવાથી મેદવૃદ્ધિ થાય છે - વજન વધે છે.

(૧) વધુ શક્તિ-ચરબીવાળો ખોરાક : ઘણા જાડા માણસો જરૂર કરતાં વધારે ખોરાક લેતા હોય છે અને પરિણામે વજન વધે જાય છે. આ લોકો શા માટે જરૂર કરતા વધુ ખાતા હશે એ ચોક્કસપણે શોધી શકાયું નથી. દરેક માણસને ભૂખ લાગવા માટે, ખાવા માટે અને ધરાઈ જવા માટે મગજના હાઈપોથેલેમસ વિસ્તારમાં ખાસ કેન્દ્રો (સેટાઈટી સેન્ટર) આવેલાં હોય છે, જે માણસની ખોરાક-સંબંધી ટેવોનું નિયંત્રણ કરે છે.

ખોરાક લેતી વખતે અંતઃઆવી ફેરફારો અને જઠરનો ભરાવો સામાન્ય રીતે ધરવ કેન્દ્ર (સેટાઈટી સેન્ટર) ને સંદેશો મોકલીને વધુ ખોરાક લેવા પર નિયંત્રણ મૂકે છે. જો વ્યક્તિમાં આ કેન્દ્ર સંવેદનશીલતા ઘટી ગઈ હોય તો યોગ્ય સમયે ખોરાકની લેવા પર નિયંત્રણ મૂકી શકાતું નથી અને પરિણામે ઓવરઈટિંગ અને મેદવૃદ્ધિ થઈ શકે છે. મગજના આ કેન્દ્ર ઉપરાંત ખાવાની ટેવોનું નિયમન કરવા માટે માનસિક અને સામાજિક પરિસ્થિતિઓ પણ કેટલેક અંશે જવાબદાર હોય છે. જાડા માણસો ખોરાકના સ્વાદ, સોડમ, સામાજિક સંદર્ભ વગેરે બાબતોને આધારે જલદીથી દોરવાય છે અને ઘણીવાર ભાવતો

ખોરાક પેટ ના પાડે તો પણ પેટમાં ઠાંસ્યે જાય છે! આમ, જરૂર કરતાં વધારે ખોરાક લેવાની ટેવ ઘણા જાડા માણસોની જાડાઈના મૂળમાં હોય છે.

વધુ ચરબીયુક્ત ખોરાક લેવાથી ઓછા પ્રમાણમાં લીધેલો ખોરાક વધુ કેલરી આપે છે. એક ગ્રામ ચરબીમાંથી ૯ કિલોકેલરી મળે છે જ્યારે એક ગ્રામ શર્કરા કે પ્રોટિનમાંથી માત્ર ૪ કિલોકેલરી મળે છે. મોટા ભાગનાં ગુજરાતી ઘરોમાં નાસ્તા તરીકે વધુ ચરબીવાળી તળેલી વસ્તુઓ જ જોવા મળે છે. ગાંઠિયા, ભૂસું, ફાફડા, પાપડી, સેવ, ચેવડો, ચવાણું, ગોટા, પૂરી, ચકરી વગેરે ગુજરાતીઓના પ્રિય પરંતુ સ્વાસ્થ્યહર નાસ્તાઓ છે. ઘણા ગુજરાતીઓ ખાખરા ખાઈને એવા વહેમમાં રહેતા હોય છે કે પોતે તખ્ત્યા વગરનો, સાદો, સ્વાસ્થ્યપ્રદ નાસ્તો કરે છે. પરંતુ હકીકત એ છે કે મોટા ભાગનાં ઘરોમાં ખાખરા જે રીતે બનાવવામાં આવે છે તે તો તળેલા નાસ્તા કરતાં પણ વધુ નુકસાન કરે છે. ખાખરાની રોટલી પર છુટથી ઘી-તેલ લગાવવામાં આવે એ પછી એને શેકવામાં આવે અને લટકામાં ખાતી વખતે ફરીથી ઘી ચોપડીને લેવામાં આવે. આમ, ૨૫-૩૦ ગ્રામના ખાખરામાં પાંચ-સાત ગ્રામ તો ઘી/તેલ આવે છે. આવો જ ભ્રમ લોકોને ભાખરી અંગે હોય છે. પૂરી, પરોઠા, ઢેબરાં, થેપલાં વગેરે તો તેલમાં તળાતાં જ હોય છે પણ ભાખરી ઘણી જગ્યાએ માત્ર-શેકાતી હોય છે. એટલે અંશે એમાં તેલ ઓછું આવે પણ એની સામે મોણમાં વપરાતું તેલ ઘણું વધારે હોય છે અને ખાતી વખતે પાછું બીજું ઘી-તેલ વપરાય છે. ગુજરાતી રોજિંદા ખોરાકમાં ફુલકા રોટલી અને જુવાર-બાજરીના રોટલા આ બે જ વસ્તુઓ એવી છે કે જેમાં મોણ નથી આવતું, પરંતુ દુર્ભાગ્યે આ બંને વસ્તુ પર પણ મોટા ભાગના લોકો ઘી-કે માખણ લગાવીને જ ખાય છે અને એટલું વધારાનું ઘી -તેલ પેટમાં નાખ્યા કરે છે.

શાક-દાળના વધારમાં પણ ખૂબ વધારે ઘી-તેલ વપરાય છે. ખાસ કરીને જમણવારોમાં કે રસોઈયાએ બનાવેલ હોટલ / ઘરના શાક દાળ તો જાણે તેલમાં તરતાં હોય એવું લાગે છે. વધુ ઘી-તેલ વાપરવાથી રસોઈ જલદી થાય છે, સરસ સ્વાદિષ્ટ લાગે છે અને એટલે જ રસોઈયાઓ વધુ પડતાં ઘી-તેલ વાપરે છે. પરંતુ જો ધીરજપૂર્વક રસોઈ બનાવવામાં આવે તો ઓછા ઘી-તેલવાળી રસોઈ પણ સવાદિષ્ટ બની શકે છે-અને સ્વાસ્થ્યપ્રદ તો ખરી જ.

આજકાલ

ફાસ્ટફૂડનું ચલણ ખૂબ વધ્યું છે. તૈયાર બટાકાની ચીપ્સ, કે અન્ય તળેલા નાસ્તાઓ, પીઝા, બર્ગર વગેરેનો વપરાશ ભારતીય શોખીનો ધીમેધીમે વધારી રહ્યા છે.




આ બધામાં તેલ, બટર (માખણ), ચીઝ વગેરે ચરબીયુક્ત પદાર્થો છુટથી વપરાય છે. ભેલપૂરી, પાણીપૂરી વગેરે પણ તળેલા ફાસ્ટફૂડનાં ઉદાહરણો છે. આઈસક્રીમમાં ૧૦ થી ૧૬% જેટલી ચરબી આવે છે અને એનો વપરાશ પણ સમૃદ્ધિની સાથો સાથ વધતો જાય છે. માવાની મીઠાઈઓ અને શુદ્ધ ઘીમાં તૈયાર કરેલી મીઠાઈઓ પણ પૂષ્કળ પ્રમાણમાં ચરબી પૂરી પાડે છે. જેટલો વધુ કેલરી અને ચરબીવાળો ખોરાક લેવામાં આવે છે એટલી શરીરની ચરબી અને વજન વધવાની શક્યતા રહે છે. જીભનો ચટકો સ્વાસ્થ્ય બગાડે છે.

(૨) બેઠાડુ જીવન : મેદવૃદ્ધિ નોતરતું બીજું પરિબળ છે - બેઠાડુ જીવન. ઘણા જાડા માણસોનો અભ્યાસ કરતાં એટલું તારણ નીકળ્યું હતું કે, જાડા માણસો અન્યોની સરખામણીએ શારીરિક રીતે ઓછા સક્રિય હોય છે. આ એક ઘણું અગત્યનું પરિબળ છે. પરંતુ માત્ર શારીરિક નિષ્ક્રિયતા મેદવૃદ્ધિ નોતરે છે એવું કહેવું સાચું નથી. ઘણીવાર તો મેદવૃદ્ધિને કારણે નિષ્ક્રિયતા આવે એવું પણ જોવા મળ્યું છે.

આપણાં દુર્ભાગ્યે દિનપ્રતિદિન નાના બાળકથી માંડીને વૃદ્ધ વ્યક્તિ સુધી દરેકની જિંદગી વધુને વધુ બેઠાડુ-બિનકસરતી થતી જાય છે. થોડાં વર્ષો પહેલાં જેટલાં જાડાં બાળકો જોવાં મળતા હતા એનાથી ઘણાં વધારે જાડાં બાળકો આજે જોવા મળે છે. પહેલાં જેટલું ખૂલ્લામાં બાળકો રમતાં હતાં એટલું પણ આજે રમતાં નથી. સ્કૂલ, ટ્રયુશન અને ટી.વી.ના ચક્રરમાંથી બાળકોને બહાર નહીં કાઢાય તો આ તકલીફ વધ્યાં જ કરવાની છે. વિકસિત દેશોમાં થયેલ અભ્યાસ જણાવે છે કે ૧૨ વર્ષની ઉંમરે ૭૦ ટકા બાળકો કસરત મળે એવી પ્રવૃત્તિ કરતાં હોય છે પરંતુ ૨૧ વર્ષની ઉંમરે પહોંચતા સુધીમાં આ ટકાવારી ઘટીને ૪૨(પૂરુષ માટે) થી ૩૦(સ્ત્રી માટે) જેટલી થઈ જાય છે. જેમ જેમ ઉંમર વધે છે, એમ એમ બેઠાડુ જિંદગી જીવનારાઓની સંખ્યા વધતી જાય છે. બાળપણમાં બેઠાડુ જીવન અને જાડાપણું મોટી ઉંમરે હૃદયરોગનો પાયો નાંખે છે. એ વાતથી મોટા ભાગના લોકો અજાણ હોય છે. ઘણીવાર જાડાં છોકરાને “ તંદુરસ્ત ” કહેવાય છે અને સપ્રમાણ શરીર ધરાવનારને “ નબળો ” કહેવાય છે ! પરંતુ હકીકત આનાથી ઊંધી હોય છે.

સુખસગવડના સાધનો વજન વધારે છે?: બેઠાડુ જિંદગીને વધુ શ્રમહીન કરવામાં આધુનિક સુખસગવડનાં સાધનો નોંધપાત્ર ફાળો આપે છે. એક સરેરાશ શહેરી બેઠાડુ વ્યક્તિના જીવનમાં નીચેનાં સાધનો પ્રવેશે ત્યારે શરીરને મળતી કસરતોમાં નોંધપાત્ર ઘટાડો થાય છે. દરેક સાધન - સગવડના પ્રવેશથી બિનકસરતી સરેરાશ બેઠાડુ વ્યક્તિમાં અઠવારિયે કેટલી કિ.કેલરી ઓછી વપરાય એ અંગે અહીં એક અંદાજ આપ્યો છે.

સાધન	દર અઠવારિયે કેલરી વપરાશમાં ઘટાડો
ગાડી-સ્કૂટર	૨૦૦ કિ.કેલરી
ટી.વી./વીડીયો	૧૦૦ કિ.કેલરી
કોર્ડલેસ ફોન	૫૦ કિ.કેલરી
વોશીંગ મશીન	૩૦ કિ.કેલરી
ડ્રાયર	૨૦ કિ.કેલરી
રીમોટ કંટ્રોલ	૨૫ કિ.કેલરી



આમ તો એક અઠવાડિયામાં આટલી કેલરી ઓછી વપરાય તો કુલ માત્ર ૪૪૦૦ કિ.કેલરીનો વપરાશ જ થતો છે. પરંતુ, કેલરીનો વપરાશ ઘટવાની સાથોસાથ જો ખોરાકમાં કેલરી લેવાનું ઘટાડવામાં ન આવે તો વજન વધવાની શક્યતા રહે છે. આશરે ૭૦૦૦ કિ.કેલરી વપરાય ત્યારે એક કિલો ચરબી ઓગળે છે. જો અઠવાડિયે ૪૦૦ કિ.કેલરીનો હિસાબ ગણીએ તો આશરે સાડાત્રણ મહિને એક કિલો વજન વધે એટલે કે વર્ષે બે-ત્રણ કિલો વજન વધારવામાં શારીરિક શ્રમમાંથી મુક્તિ આપતાં સુખસગવડનાં સાધનો જવાબદાર હોઈ શકે છે.



(૩) વારસાગત: જો કે વધુ

ખોરાક અને શારીરિક નિષ્ક્રિયતા

ઉપરાંત પણ કેટલાંક અન્ય પરિબળો જાડાઈ વધારવા માટે જવાબદાર હોય છે. મેદવૃદ્ધિ ઘણીવાર વંશપરંપરાગત કારણોને લીધે પણ થઈ શકે છે. જોડિયાં બાળકોના એક અભ્યાસ પરથી જાણવા મળ્યું છે કે જોડિયા બાળકોને છૂટાં પાડી દઈ એકને તેના જન્મદાતા મા-બાપ પાસે અને બીજાને અન્ય કોઈ સાવકા મા-બાપ પાસે ઉછેરવામાં આવે તો પણ બંને જોડિયા ભાઈઓનું વજન તેમના જન્મદાતા મા-બાપનાં વજન સાથે મળતું રહેતું હોય છે. આમ, માત્ર ખોરાક અને શારીરિક નિષ્ક્રિયતા ઉપરાંત જીનેટિક (આનુવંશિક) કારણો પણ મેદવૃદ્ધિ માટે જવાબદાર હોઈ શકે. એવું ઘણા બધાનું નિરીક્ષણ હોય છે કે એક જ કુટુંબમાં એક કરતાં વધુ વ્યક્તિ જાડી હોય. જાડાપણું એ વારસામાં મળતી બિમારી છે. વ્યક્તિના શરીરમાં રહેલ ચરબીના ૩૦ થી ૫૦ ટકા જેટલો આધાર એને વારસામાં મળેલ જનિન ઉપર હોય છે. છેલ્લામાં છેલ્લાં સંશોધનો પ્રમાણે ચરબીના કોષમાંથી લેપ્ટીન નામનું પ્રોટીન ચરબી કોષમાંથી છુટું પડી લોહીમાં ભળે છે. આ લેપ્ટીનનું કામ લોહી દ્વારા મગજ સુધી પહોંચીને મગજને શરીરમાં રહેલ ચરબીના જથ્થાની જાણ કરવાનું હોય છે. શરીરમાં જેટલી વધુ ચરબી હોય એટલા વધુ પ્રમાણમાં લેપ્ટીન બને છે. લોહીમાં ફરતા લેપ્ટીનને ઓળખીને મગજના કોષોને એની જાણ કરવા માટે ખાસ રીસેપ્ટર મગજમાં આવેલા હોય છે. અમુક પ્રકારની જનિનીક ખામીઓ ને કારણે મગજના કોષો લોહીમાં ફરતા લેપ્ટીનની નોંધ નથી લઈ શકતા; અને પરિણામે શરીરમાં ચરબીનો ભરાવો ન થાય એ માટેના પગલાં નથી લઈ શકતા.

તંદુરસ્ત વ્યક્તિઓમાં જ્યારે ચરબીના કોષોમાંથી લેપ્ટીન છુટું પડી, મગજનાં રીસેપ્ટર સુધી પહોંચી મગજને જાણ કરે છે કે શરીરમાં ચરબીનો જથ્થો પૂરતો છે ત્યારે મગજના હાઈપોથેલેમસ વિસ્તારમાંથી જુદા જુદા હુકમો છૂટે છે. જેને લીધે ત્યાં “ન્યૂરોપેપ્ટાઈડ વ્હાય” નામના રસાયણનું ઉત્પાદન ઘટી જાય છે. “ન્યૂરોપેપ્ટાઈડ વ્હાય” સામાન્ય સંજોગોમાં વધુ ભૂખ લગાડવાનું; શરીરમાં ગરમીનું ઉત્પાદન ઘટાડવાનું (અને એ રીતે શક્તિનો સંચય કરવાનું); તેમજ ઇન્સ્યુલિન અને સ્ટીરોઈડ અંતઃસ્ત્રાવ નું પ્રમાણ

વધારી મુકવાનું કામ કરે છે. ચરબીના કોષોમાં ચરબીનો જથ્થો પર્યાપ્ત હોય ત્યારે એમાંથી નીકળતું લેપ્ટીન આ “ન્યૂરોપેપ્ટાઇડ વ્હાય” નું ઉત્પાદન ઘટાડે છે જેને પરિણામે ભૂખ ન લાગવી, શરીરમાં વધુ શક્તિ વપરાવી તથા ઇન્સ્યુલિન અને સ્ટીરોઇડ અંતઃસ્ત્રાવો ઘટવા વગેરે અસરો થાય છે.

વધારાની શક્તિ અને ચરબીને બાળી નાંખીને શરીરનું વજન વધતું અટકાવવામાં ઉપયોગી અન-કપલીંગ પ્રોટીન-૨ અને ૩ તાજેતરમાં જ માણસના ચરબી, તથા કિડનીના કોષોમાં જોવા મળ્યાં છે. એવી શક્યતાઓ ખરી કે જાડા માણસોમાં આ પ્રકારના વજન વધતું અટકાવતા પ્રોટીનની ઊણપ હોય.

આવું જ બીજું એક પરિબળ ધ્યાનમાં આવ્યું છે જેનું નામ છે બીટા-૩ રીસેપ્ટર. આ રીસેપ્ટર ચરબીના કોષોમાંથી ચરબીને બહાર ધકેલવાના કામની શરૂઆત કરે છે (યોગ્ય સંદેશો ઝીલવાનું અને કોષની અંદર એની અસરો કરવાનું કામ રીસેપ્ટરનું હોય છે). આ રીસેપ્ટરની ઊણપ પણ વજન વધારવા માટે જવાબદાર હોઈ શકે. આ ઉપરાંત, ગ્રોથ હોર્મોન નામનો વૃદ્ધિ સાથે સંકળાયેલ અંતઃસ્ત્રાવ પણ ચરબીમાં ઘટાડો કરવા અને સ્નાયુ-હાડકાંનાં જથ્થામાં વધારે કરવાની તાકાત ધરાવે છે. આ ગ્રોથ હોર્મોન પર પણ અભ્યાસ ચાલુ છે. અને નજીકના ભવિષ્યમાં એમાંથી દવા મળી આવે એવી શક્યતા છે.

જનિનની ખરાબીને કારણે મગજના હાઈપોથેલેમસ વિસ્તારને નુકસાન પહોંચે ત્યારે પણ મેદવૃદ્ધિનો રોગ થઈ શકે છે. ફોહલીક સિન્ડ્રોમ અને પ્રેડર વીલી સિન્ડ્રોમ આ રીતે મેદવૃદ્ધિ સાથે સંકળાયેલા રોગો છે, જેમાં મેદવૃદ્ધિ ઉપરાંત માનસિક કે જાતીય વિકાસનો અભાવ જોવા મળે છે. જો કે આ બધાં સિન્ડ્રોમ કુલ મેદવૃદ્ધિના બહુ ઓછા દર્દીમાં જોવા મળે છે. બાકીના મોટા ભાગના મેદવૃદ્ધિના દર્દીઓમાં વજન વધવાનું ચોક્કસ કારણ જાણી શકાયું નથી.

(૪) અંતઃસ્ત્રાવના રોગો : કેટલીક વખત શરીરના અંતઃસ્ત્રાવ (હોર્મોન્સ) ની ગરબડને કારણે અન્ય રોગની સાથે મેદવૃદ્ધિ થાય એવું જોવા મળે છે. હાઈપોથાઈરોઇડ, કુશીંગ સિન્ડ્રોમ, ઇન્સ્યુલિનોમા વગેરે અંતઃસ્ત્રાવી રોગોમાં અંતઃસ્ત્રાવનું સંતુલન ખોરવાઈ જવાને પરિણામે ક્યારેક મેદવૃદ્ધિ જોવા મળે છે,

શરીરમાં થાઈરોઇડ અંતઃસ્ત્રાવનું પ્રમાણ ઘણી સ્ત્રીઓમાં ત્રીસેક વર્ષની આસપાસ ઘટી જાય છે. થાઈરોઇડ ઘટી જવાથી શરીરની ચયાપચયની અને શક્તિના વપરાશની પ્રક્રિયા ધીમી પડી જાય છે, જેને પરિણામે વજન વધે છે. આ ઉપરાંત, સોજા આવવા, વધુ ઠંડી લાગવી, કબજિયાત રહેવો વગેરે તકલીફો પણ થાઈરોઇડ ઘટી જવાથી થાય છે. થાઈરોઇડ ઘટી જવાથી જેમનું વજન વધ્યું હોય એવા દર્દીઓમાં થાઈરોઇડની દવા લેવાથી વજન તરત કાબૂમાં આવવા માંડે છે.

કેટલાંક દર્દીઓના શરીરમાં સ્ટીરોઇડ અંતઃસ્ત્રાવ વધવાને કારણે પણ વજન વધે છે. હાથે-પગે સોજા આવવા, પેટ અને ગરદન આગળ ચરબીનો ભરાવો થવો, થાક લાગવો, બ્લડપ્રેશર વધવું, ચામડી નબળી પડવી, સ્ત્રીઓમાં માસિક બંધ થવું અને અનીચ્છિત વાળ ઊગવા વગેરે લક્ષણો દેખાય છે. સ્ટીરોઇડ અંતઃસ્ત્રાવ જ્યાં વધુ પ્રમાણમાં

બનતો હોય એ ગ્રંથિને શોધીને ઓપરેશનથી કાઢી નાંખવાથી આ બધી તકલીફો દૂર થઈ જાય છે અને વજન પૂર્વવત્ સામાન્ય થઈ જાય છે.

કેટલીક સ્ત્રીઓમાં માસિકની અનિયમિતતા સાથે અનીચ્છિત વાળ ઊગવા, ખીલ થવા, વ્યંધત્વ અને વજન વધવાની તકલીફ અંડપિંડની ખરાબીને કારણે જોવા મળે છે જે પોલિસિસ્ટીક ઓવેરીયન સિન્ડ્રોમ તરીકે ઓળખાય છે. આ બીમારીમાં શરીરની વધુ ચરબી બીમારીને વધારે છે એટલે દવાઓની સાથોસાથ ખોરાક પર નિયંત્રણ અને કસરતો કરવી ખૂબ જરૂરી છે.

(૫) દવાઓ: કેટલીક દવાઓનો વપરાશ પણ વજન વધારવા માટે કારણભૂત બને છે. સ્ટીરોઈડ દવાઓ લાંબો સમય લેવાથી મોટા ભાગના દર્દીઓમાં વજન વધે છે - સોજા આવે છે અને પીકના ભાગે સોજા આવે છે. આ ઉપરાંત, ખેંચ (વાઈ)ની સારવારમાં વપરાતી વાલપ્રોએટ અને કાર્બામાઝેપીન નામની દવાઓ પણ લાંબે ગાળે વજન વધારે છે. ટેરાઝોસીન નામની બ્લડપ્રેશર ઘટાડતી અને પ્રોસ્ટેટની બીમારીમાં વપરાતી દવાઓ અને ડિપ્રેશન માટે વપરાતી ઇમીપ્રામીન જૂથની દવાઓ પણ વજન વધારી શકે છે. ક્યારેક ફીનોથાયાઝીન જૂથની દવાઓ પણ વજન વધારવા માટે જવાબદાર હોય છે.

(૬) વધતી ઉંમર: વજન વધવાનું ચોક્કસ કારણ શું અને એની શરૂઆત કઈ ઉંમરે થાય છે એ અંગે હજી સુધી વૈજ્ઞાનિકો પાસે પુરી જાણકારી નથી. થોડા વર્ષો પહેલાં એવું મનાતું હતું કે જન્મ સમયે કે જીવનના પહેલા વર્ષ દરમિયાન વધુ વજન ધરાવતા લોકો પુખ્ત વયે જાડા રહે છે. પરંતુ, કાળજીપૂર્વક કરાયેલા અનેક અભ્યાસો જણાવે છે કે પાંચ વર્ષથી નાની ઉંમરના વજનને પુખ્ત વયના વજન સાથે કોઈ સીધો સંબંધ નથી. નાની વયે વધુ ચરબીકોષો બની જાય તો વજન વધ્યા જ કરે એવી માન્યતા પણ ભૂલભરેલી સાબિત થઈ છે.

આખી જિંદગી દરમિયાન પાંચ વર્ષની ઉંમરે બાળકનું વજન એની ઊંચાઈની સરખામણીએ સૌથી ઓછું હોય છે. વજન અને ઊંચાઈના વર્ગનો ગુણોત્તર (બોડી માસ ઇન્ડેક્સ તરીકે ઓળખાય છે) ૫ વર્ષની વયે સૌથી ઓછો હોય છે. ત્યાર પછી ૧૨ વર્ષ સુધી આ ગુણોત્તર વધ્યા કરે છે અને આ ગાળા દરમિયાન જો વજન વધારે હોય તો પુખ્ત વયે પણ વજન વધારે જ રહે એવી શક્યતા હોય છે. આશરે ૨૫ ટકા જાડા તરુણો (૧૨ વર્ષની ઉંમરે) પુખ્ત વયે પણ જાડા જ હોય છે. પરંતુ, દરેક પુખ્ત વયે જાડા લોકો નાનપણમાં જાડા હોય એ જરૂરી નથી. પુખ્ત વયે જાડા ૧૦૦ લોકોમાંથી પાંચ જ નાનપણમાં જાડા હોય છે. બાકીના બધા પુખ્ત વયે જાડા બને છે.

ભારતીય લોકોમાં એવું જોવા મળે છે કે નોકરી-ધંધામાં સ્થાયી થયા પછી પુરૂષોનું અને ૧-૨ બાળકના જન્મ પછી સ્ત્રીઓનું વજન વધવા માંડે છે. આમ થવાનું મુખ્ય કારણ ઉત્તરોત્તર શારીરિક શ્રમમાં ઘટાડો થવા છતાં ખોરાકની ટેવોમાં અને એની કેલરીમાં ઘટાડો થતો નથી, એ છે. નાનપણમાં વધુ રમતગમત અને વધતા શરીરને ધ્યાનમાં લઈ વધુ ચરબી-પ્રોટીન અને કેલરીવાળા ખોરાકની જરૂર પડે છે. પરંતુ રમત-ગમત-વૃદ્ધિ બંધ થઈ ગયા પછી પણ વધુ ચરબીવાળો ખોરાક ભાવતો થઈ ગયો

હોવાથી એ વધુ પ્રમાણમાં ખાવાનું ચાલુ જ રહે તો સ્વાભાવિક રીતે વજન વધવા લાગે છે. સ્ત્રીઓમાં પણ, સગર્ભાવસ્થા અને ધાત્રી અવસ્થા દરમ્યાન વધુ ચરબી અને કેલરીવાળો ખોરાક આપવામાં આવે છે. જો સ્ત્રી-બાળકની જરૂરિયાત કરતાં વધુ ખોરાક આપવામાં આવે તો એ ચરબી તરીકે જમા થવા લાગે છે. સામાન્ય રીતે સગર્ભાવસ્થા દરમ્યાન સરેરાશ ૩-૪ કિલો ચરબી જમા થાય છે. જો બાળકને પૂરતું સ્તનપાન કરાવવામાં આવે તો આટલું વજન સહેલાઈથી ઘટાડી શકાય છે. પરંતુ, સ્તનપાન ન કરાવવામાં આવે કે દ મહિનાથી ઓછો સમય કરાવાય કે વધુ ચરબીવાળો ખોરાક ચાલુ રાખવામાં આવે તો ધાત્રી અવસ્થામાં પણ વજન વધવા લાગે છે. મોટાભાગનાં ઘરોમાં સગર્ભા અને ધાત્રી અવસ્થા દરમ્યાન સ્ત્રીઓનો શારીરિક શ્રમ ઘટે છે જે વજન વધારવા માટે અગત્યનો ફાળો આપે છે.

આ ઉપરાંત, જેમ ઉંમર વધતી જાય છે તેમ આરામના સમયે વપરાતી કેલરી ઘટતી જાય છે. દર ૧૦ વર્ષે આરામના સમયે વપરાતી કેલરીમાં ૫ ટકાનો ઘટાડો થાય છે જેને પરિણામે એક સરખો ખોરાક ખાનાર યુવાન અને વૃદ્ધ વ્યક્તિમાંથી વૃદ્ધ વ્યક્તિના શરીરમાં વધુ કેલરી વપરાયા વગરની જમા થશે - જે ચરબી સ્વરૂપે સંઘરાઈને શરીરનું વજન વધારશે. વળી વૃદ્ધ વયે શારીરિક સક્રિયતા યુવાની કરતાં ઓછી જ રહે છે. જે વજન વધારવામાં ફાળો આપે છે. વૃદ્ધો પાસે વધુ ફુરસદનો સમય હોવા છતાં ચાલવા, તરવા કે રમત રમવાની પ્રવૃત્તિઓ તેઓ ઓછી કરે છે અથવા શારીરિક મર્યાદા (ઘુંટણ-કમ્મરનો દુઃખાવો, એન્જાઈના વગેરે) ને કારણે નથી કરી શકતા. ટી.વી. જોવામાં કે છાપા વાંચવામાં મોટાભાગના વૃદ્ધોનો સમય પસાર થઈ જાય છે જે છેવટે વજન વધારે છે.

રજોનિવૃત્તિ આવે ત્યારે સ્ત્રૈણ અંતઃસ્ત્રાવોનું પ્રમાણ ઘટવાથી હાથ - પગ - થાપાને બદલે પેટ ઉપર વધુ ચરબી જમા થવા લાગે છે. રજોનિવૃત્તિની આસપાસના સમયગાળામાં સરેરાશ ૨ થી ૨.૫ કિ.ગ્રા. વજન વધે છે. વજન અને પેટનો ઘેરાવો



વધવાથી રોગોનું જોખમ પણ વધે જ છે. ટૂંકમાં કોઈપણ ઉંમરે, કમ્મર પાતળી રાખવી એ માત્ર સૌંદર્ય માટે જ નહીં પરંતુ સ્વાસ્થ્ય માટે પણ ખૂબ જરૂરી છે.

આમ, જુદી જુદી ઉંમરે, જુદાં જુદાં કારણોસર વજન વધતું રહે છે. જેટલી નાની ઉંમરે વજન વધે એટલું એને કારણે ઉદ્ભવતું જોખમ પણ વધે છે.

વજન ઘટાડવા માટે શું કરવું ?

મેદવૃદ્ધિના દર્દી અને એના ડૉક્ટર માટે સૌથી જટિલ કોયડો હોય તો એ કે આવા દર્દીનું વજન કાયમી ઘટાડવા માટે શું કરવું? ઘણા મેદવૃદ્ધિના દર્દીઓ બે-ચાર ઉપવાસ કરીને એકાદ અઠવાડિયામાં બે-ચાર કિલો વજન ઘટાડી નાખવા સમર્થ હોય છે પરંતુ આ રીતે અચાનક ઘટાડેલું વજન એટલી જ ઝડપથી પાછું વધી જાય છે. જો વજન કાયમી ઘટાડવું હોય તો ઉપવાસ નહીં પણ ખોરાકમાં લાંબા ગાળાનાં પરિવર્તનો જ મદદરૂપ થઈ શકે.

(૧) ખોરાક : વધેલું વજન ઘટાડવા માટે અને પછી એ ઘટેલું વજન વધી ન જાય એની તકેદારી રાખવા માટે રોજિંદા ખોરાકમાં પરિવર્તનો કરવાં પડે છે. **એક કિ.ગ્રા. વજન** ઉતારવા માટે ખોરાકમાંથી આશરે ૭૭૦૦ કિ.કેલરી ઓછી કરવી પડે છે. એટલે કે જો કોઈ માણસ પોતાના ખોરાકમાંથી રોજ ૧૧૦૦ કિ.કેલરી (લગભગ અડધોઅડધ ભાગ) ઘટાડી નાખે તો પણ ૧ કિલો ચરબી પીગળતાં આશરે એક અઠવાડિયા જેટલો સમય તો લાગે જ છે.

વળી, વજન ઘટાડવા માટે જે ઓછી કેલરીવાળો ખોરાક નક્કી કરવામાં આવે તે પોષણની દૃષ્ટિએ (ખાસ તો વિટામિન-મિનરલ્સ વગેરે માટે) સંતુલિત અને સંપૂર્ણ હોવો જરૂરી છે. દૈનિક ૧૧૦૦ કિ.કેલરીથી ઓછો ખોરાક લેવામાં આવે તો કેલરીની સાથોસાથ વિટામિન અને મિનરલ્સ પણ ખોરાકમાં એટલાં ઓછાં થઈ જાય છે કે પછી એની પૂર્તિ કરવા માટે વિટામિનની ગોળીઓ લેવી પડે છે.


વજન ઘટાડવાનો મુખ્ય આશય શરીરમાંથી જેટલી બને એટલી ચરબી ઓછી કરવાનો હોય છે એટલે ચરબી સિવાયનાં શરીરનાં અન્ય ઘટકો, ખાસ તો પ્રોટીન ઓછાં ન થઈ જાય એની તકેદારી રાખવી પડે છે. દર કિલોગ્રામ વજનદીઠ એક ગ્રામ જેટલું પ્રોટીન રોજ શરીરને મળતું રહે એ દરેક વ્યક્તિ માટે અત્યંત આવશ્યક હોય છે. દરેક ખોરાકમાંથી કેટલી કેલરી, ચરબી, પ્રોટીન, કાર્બોહાઈડ્રેટ, વિટામિન, મિનરલ્સ વગેરે મળે છે એ જાણવા માટે તૈયાર કોષ્ટક ‘સ્વસ્થ આહાર’ પુસ્તિકા’માં આપેલ છે.

એક ગ્રામ ચરબીમાંથી નવ કિલોકેલરી મળે છે જ્યારે એક ગ્રામ શર્કરા કે પ્રોટીનમાંથી માત્ર ચાર કિલોકેલરી જ મળે છે. એટલે વજન ઘટાડવા માટે સૌથી પહેલું કામ ખોરાકમાંથી ચરબી ઘટાડવાનું છે. અલબત્ત, ચરબી સિવાયના ખોરાક પણ બેફામ ખાવાથી વજન વધી જ શકે છે, એટલે વધુ પડતું ખાવાનું બંધ કરવું પરંતુ સંતોષ થાય એટલું ખાવું અને ભૂખ્યા ન રહેવું. વધુ કેલરી આપતા ખોરાકની બદલે ક્યુંબર-ભાજી-ફળો વગેરે ઓછી કેલરી આપતા ખોરાકથી પેટ ભરવું. ખોરાકમાંથી ચરબી ઘટાડવા, ભોજનમાં ભાખરી, થેપલાં, પૂરી, પરાઠાને બદલે મોણ નાંખ્યા વગરની રોટલી કે રોટલા વાપરવા. શાક-દાળને તેલમાં સાંતળવાને બદલે પહેલાં

કૂકરમાં બાફીને પછી હળવો વઘાર કરવો. ફરસાણ તરીકે મુઠીયાં, ઢોકળાં, ઇંડલી, હાંડવો વગેરે વસ્તુઓ ઘી-તેલ નાંખ્યા વગર વાપરવી. ઘી-તેલથી તરબોળ બિરિયાની કે ફાઈડ રાઈસને બદલે સાદા ભાત કે વઘાર્યા વગરનો વેજીટેબલ પૂલાવ કે ફોતરાવાળી દાળની ખીચડી (મગની માગરદાળને બદલે ફોતરાવાળી દાળ) ખાવાનો આગ્રહ રાખવો. ખાખરા ઘી-તેલ વગરના જ બનાવવા અને ચોપડયા વગર ખાવા. કડક પૂરીની અવેજીમાં ખાખરો અને સેવની અવેજીમાં ચણાના લોટનો ખાખરો વાપરીને ભેળ બનાવી શકાય. ટૂંકમાં, સ્વાદિષ્ટ અને છતાં ઓછી ચરબી અને ઓછી કેલરી વાળી વાનગીઓ વાપરવી જેથી એ ટેવ લાંબો સમય ટકે. આવી કેટલીક નમુનારૂપ વાનગીઓની રીત છેલ્લા પ્રકરણમાં આપી છે (પાના નં.-૪૬). વજન ઘટાડવા માટેની ખોરાકની ટીપ્સ પાના નં - ૨૩ પર આપી છે.

(૨) કસરતો : વજન વધવાનાં બે મુખ્ય કારણ છે. વધુ પડતો ખોરાક અને અપૂરતી કસરતો, એટલે જેટલું જરૂરી ખોરાક પર કાબૂ રાખવાનું છે એટલું જ જરૂરી કસરત કરવાનું પણ છે. આમ પણ જાડા માણસો શારીરિક રીતે નિષ્ક્રિય હોય છે. કસરતથી શરીરની વધારાની કેલરી વાપરી તેઓ શકે. રોજ બસો-ત્રણસો કેલરી વપરાય એટલી કસરત કરવી જોઈએ. દરેક ક્રિયા/કસરત કરવા પાછળ દર કલાકે કેટલી કેલરી વપરાય છે એના આધારે મનપસંદ કસરત / રમત કેટલો સમય કરવી એ નક્કી થઈ શકે છે. (જૂઓ પાના નં - ૨૮ કોષ્ટક)

આપણે કોઈ પ્રવૃત્તિ કર્યા વગર શાંતિથી ઊંઘતા હોઈએ ત્યારે પણ શરીરનું કારખાનું તો ચાલુ જ હોય છે અને આઠ કલાકની ઊંઘ દરમિયાન આશરે ૪૦૦-૫૦૦ કિ.કેલરીનો વપરાશ થાય છે. આ ઉપરાંત ઘરે ઉઠ-બેસ, તૈયાર થવા, વગેરે જેવાં ખાસ કામ વગરના તબક્કામાં પણ આશરે ૧૦૦૦ થી ૧૨૦૦ કિ.કેલરી વપરાય છે અને બાકીના ૮ કલાક (કામના કલાકો) દરમિયાન કામના પ્રકારને આધારે શક્તિ વપરાય છે. એક સરેરાશ માણસ બેઠાડું કામ પાછળ ૮ કલાકમાં ૧૦૦૦ થી ૧૨૦૦ કિ.કેલરી ખર્ચે છે. આમ, ૨૪ કલાક દરમિયાન એક બેઠાડું માણસ ૨૦૦૦ થી ૨૪૦૦ કિ.કેલરી જેટલી શક્તિ વાપરે છે.



હકીકતમાં માત્ર કસરત કરવાથી વજનમાં કોઈ મોટો ફરક નહીં પડી જાય પણ કસરત સાથે ખોરાકમાં સંયમ (ડાયેટિંગ) ચાલુ હોય તો વજન ઉતારવામાં ઘણી મદદ મળે છે. જો દશ કિલો વજન કસરત વગર ઘટાડ્યું હોય તો માત્ર સાત કિલો જ

ચરબી ઘટે છે, પરંતુ કસરત કરીને દશ કિલો વજન ઘટાડ્યું હોય તો આશરે સાડા આઠ કિલો ચરબી ઘટી શકે છે. દરેક જાડા માણસે નિયમિત કસરત કરતા રહેવું જોઈએ અને કસરત ઉપરાંત દિવસ દરમિયાન શારીરિક શ્રમ પડે એવું કામ કરતા રહેવું જોઈએ. કસરતો અંગે વધુ વિગતો એ અંગેના ખાસ પ્રકરણમાં આપી છે (જૂઓ પાના નં ૨૫).

(૩) બિહેવીયર થેરેપી : ખોરાકની વસ્તુઓમાં ફેરફાર કરવાની સાથોસાથ જ ખોરાક ખાવાની કેટલીક ટેવો પણ મેદવૃદ્ધિના દર્દીએ બદલવી જોઈએ. ઘણાં દર્દીઓમાં ખોરાકના સ્વાદ, સોડમ, દેખાવ, કંપની વગેરે પર ખાવાનો જથ્થો વધુ આધાર રાખે છે (નહીં કે સાચી ભૂખ પર!). એટલે જો વજન ઘટાડવામાં સફળ થવું હોય તો દર્દીએ પોતાની અમુક ખાદ્ય સંબંધી ટેવોને જડમૂળમાંથી બદલવાની જરૂર પડે. કેટલાંક દર્દીઓ ઘરને બદલે રેસ્ટોરન્ટમાં વધુ પડતું ખાવાની ટેવ ધરાવતા હોય છે. કેટલાક એકલા એકલા વધુ પડતું ખાઈ લે છે તો વળી કેટલાક જો યોગ્ય કંપની મળી જાય તો ખાવામાં કોઈને ગાંઠતા નથી. કેટલાંક દર્દીને ટી.વી. જોતાં જોતાં જ ખોરાક ખાવાની ટેવો હોય - ટી.વી.નો પ્રોગ્રામ જેટલો વધુ કંટાળાજનક હોય એટલો વધારે ખોરાક આવા દર્દી પેટમાં પધરાવે છે. અમુક દર્દીઓ ડિપ્રેશન (હતાશા)ના તબક્કામાં વધારે ખાય છે તો અમુક ચિંતાગ્રસ્ત હોય ત્યારે!

દરેક દર્દીએ પોતાની ખાવા સંબંધી ટેવોનું ખાસ કાગળ-પેન લઈને વિશ્લેષણ કરવું જોઈએ અને જે ટેવ વધુ પડતા ખોરાક સાથે સંકળાયેલ હોય તેને દૂર કરવાનો નુસખો વિચારવો જોઈએ. દા.ત. ડિપ્રેશન જેવું લાગતું હોય તો વધુ પડતું ખાવાને બદલે ખુલ્લામાં ફરવા નીકળી શકાય. જો એકવાર આવી નાની ટેવ પડી જાય તો પછી વજન ઘટાડવું એ રમત વાત છે. આ અંગે વધુ વિગતો એ અંગેના ખાસ પ્રકરણમાં આપી છે (જૂઓ પાના નં ૩૬).

(૪) દવા-ગોળીઓ અને હર્બલ પાવડરનાં ડબ્બાઓ: મોટા ભાગના મેદવૃદ્ધિના દર્દીઓને ખોરાકમાં કાપ મૂકવાની કે કસરત કરવાની વાત કરીએ એટલે નાકનું ટેરવું ચડી જાય છે. એ લોકો માટે આ બંને પ્રક્રિયા અણગમતી અને મુશ્કેલ છે. એટલે હંમેશાં આ દર્દીઓ વજન ઘટાડવાનો કોઈ આસાન ઉપાય (શોર્ટકટ) શોધવાની ફિકરમાં હોય છે. વજન ઘટાડવા માટે જાતજાતની દવાઓ ધડાકાબંધ જાહેરાત સાથે બજારમાં આવે છે પણ થોડા વખતમાં ખબર પડે છે કે આ દવાથી લાંબેગાળે વજનમાં કોઈ મોટો ફરક



પડતો નથી અને એને બદલે દવાથી ગંભીર આડઅસરો થઈ શકે છે. દવાની ગોળી ક્યાંક બંદૂકની ગોળી ન બની જાય!

મોટાભાગની દવાઓ મગજના હાઈપોથેલેમસ વિસ્તાર પર અસર કરે છે ને ત્યાં આવેલા ભૂખના કેન્દ્ર પર એવો ફેરફાર કરે છે કે ભૂખ જ મરી જાય. આને લીધે દર્દીનો ખોરાક અને એટલે વજન ઘટે છે. પણ આ દવાઓની સૌથી મોટી સમસ્યા એ છે કે એમાંની કેટલીક દવાઓનું વ્યસન થઈ જાય છે. વળી મગજના અન્ય વિસ્તારો પર થતી અસરોને કારણે દર્દીને ઊંઘની સમસ્યાઓ અને માનસિક રોગો (ડિપ્રેશન, ચિંતા વગેરે) થવાની શક્યતાઓ રહેલી છે. આમ વજન ઘટાડવા માટે દવાનો લાંબા ગાળાનો વપરાશ હિતાવહ નથી. આ સંજોગોમાં થોડાક સમય માટે ક્યારેક આવી દવા વાપરી શકાય. હાઈબ્લડપ્રેશર કે હૃદયરોગના દર્દીઓએ આવી દવા ડોક્ટરની સલાહ વગર ન જ વાપરવી જોઈએ. હર્બલ પાવડર તરીકે વેચાતા પાવડરનાં ડબ્બાઓ પણ હૃદયને ભારે નુકસાન કરી શકે છે અને કેટલાંક મૃત્યુ પણ આવા પાવડરને કારણે થયાનું નોંધાયું છે માટે એવા અખતરા ન કરવાં.

(૫) ઓપરેશન : જ્યારે દર્દીનું વજન આદર્શ વજન કરતાં બમણાથી પણ વધારે હોય, ક્યારેક દર્દીને મેદવૃદ્ધિને પરિણામે જોવા મળતાં જાતજાતના કોમ્પ્લિકેશન થવા લાગ્યાં હોય અને ખોરાકના નિયંત્રણ તથા કસરત વજન ઉતારવા માટે નિષ્ફળ ગયા હોય ત્યારે વજન ઘટી શકે એ માટે ઓપરેશન કરવામાં આવે છે. આજકાલ જઠરને એકદમ નાનું બનાવી દેવાનું ઓપરેશન આ હેતુ માટે કરાય છે. જઠર નાનું થઈ જવાથી થોડોક પણ ખોરાક લેવાથી દર્દીને પેટમાં ભાર લાગવા માંડે છે અને એ વધુ ખોરાક ખાતો અટકે છે. આવા ઓપરેશનથી સરેરાશ ૬૬ ટકા જેટલું વધારાનું વજન ઘટાડી શકાય છે. જોકે ઓપરેશનનાં જોખમો અને કોમ્પ્લિકેશનો હોય જ છે. જઠર પરનું ઓપરેશન શોધાયું એ પહેલાં આંતરડાંને નાનું કરી દેવાનું ઓપરેશન થતું હતું, જેમાં ઘણાં બધાં કોમ્પ્લિકેશનો થતાં હોવાથી હવે તે ઓપરેશન કરવામાં આવતું નથી. જો આ માટે કે અન્ય કોઈ કારણસર પેટ પર ચીરો મુક્યો જ હોય તો એ વખતે પેટ પર રહેલ વધારાની ચરબી કાઢી નાખવાનું ઓપરેશન પણ થઈ શકે છે, જેનાથી હર્નિયાની તકલીફ અટકાવી શકાય.

આમ, મેદવૃદ્ધિની સારવાર ખૂબ મુશ્કેલ છે અને જ્યાં સુધી દર્દીને અંદરથી વજન ઉતારવા માટે જોરદાર ઈચ્છા નર્ણય ન થાય ત્યાં સુધી એમાં સફળતા મળવી અશક્ય વાત છે. મેદવૃદ્ધિ થયા પછી એની સારવાર કરવાને બદલે દરેક વ્યક્તિએ વજન વધે જ નહીં એ માટે સતત જાગૃત રહેવું વધુ ઉપયોગી છે. બાળપણમાં, તરુણવયમાં કે ગમે તે ઉંમરે જો વજન વધતું જ અટકાવી દેવાય, ખોરાક, કસરત અંગે જાગૃત રહેવામાં આવે તો કમસેકમ રોગોના શિકાર બનતા બચી શકાય છે.

વજન ઘટાડવા માટે ખોરાક અંગેની ટીપ્સ

૧. ખોરાકમાંથી ચરબી ઘટાડવી: ભોજનમાં ભાખરી, થેપલાં, પૂરી, પરાઠાને બદલે મોણ નાંખ્યા વગરની રોટલી કે રોટલા વાપરવા. શાક-દાળને તેલમાં સાંતળવાને બદલે પહેલાં કૂકરમાં બાફીને પછી હળવો વઘાર કરવો. ફરસાણ તરીકે મુઠીયાં, ઢોકળાં, ઇંડલી, હાંડવો વગેરે વસ્તુઓ ઘી-તેલ નાંખ્યા વગર વાપરવી. ઘી-તેલથી તરબોળ બિરિયાની કે ફ્લાઈડ રાઈસને બદલે સાદા ભાત કે વઘાર્યા વગરનો વેજટેબલ પૂલાવ કે ફોતરાવાળી દાળની ખીચડી (મગની માગરદાળને બદલે ફોતરાવાળી દાળ) ખાવાનો આગ્રહ રાખવો. શાક-દાળને તેલમાં સાંતળવાને બદલે પહેલાં કૂકરમાં બાફીને પછી હળવો વઘાર કરવો. કોઈ વસ્તુમાં ઉપરથી ઘી-તેલ ન લેવું. ખાખરા ઘી-તેલ વગરના જ બનાવવા અને ચોપડયા વગર ખાવા. કડક પૂરીની અવેજીમાં ખાખરો અને સેવની અવેજીમાં ચણાના લોટનો ખાખરો વાપરીને ભેળ બનાવી શકાય. ટૂંકમાં, સ્વાદિષ્ટ અને છતાં ઓછી ચરબી અને ઓછી કેલરી વાળી વાનગીઓ વાપરવી જેથી એ ટેવ લાંબો સમય ટકે. ટોપરું, સિંગદાણા વગેરેનો ઉપયોગ ઓછો કરવો. મલાઈ વગરનાં દૂધ - દહીં -છાશ વાપરવા.

૨. કોલડ્રીક્સ કે શરબત પીવાનું છોડી દો. ખાંડ-ગોળ ઘટાડો : જ્યારે કોલડ્રીક્સ કે શરબત પીવામાં આવે છે ત્યારે એમાં રહેલી કેલરીની પેટમાં નોંધ જ નથી લેવાતી. આવા પીણાંથી પેટ ભરાતું નથી પણ બિનજરૂરી વધારાની શક્તિ શરીરમાં જ્યાં કરે છે. શહેરી લોકોને કોલડ્રીક્સ પીવાના રવાડે ચડાવી દેનારી કંપનીઓ મેદવૃદ્ધિના ઘણાં કિસ્સા માટે જવાબદાર હોય છે એટલું જ નહીં આ જ કંપનીઓ મેદવૃદ્ધિ ઓછી કરવાના વિશ્વ આરોગ્ય સંસ્થાના પ્રયાસો નિષ્ફળ બનાવવા માટે જબરજસ્ત પ્રયત્નો કરી રહી છે.

૩. તળેલું ખાવાને બદલે ફળો ખાવ: ઘણાં લોકો કેળાં જેવાં ફળોમાં વધુ કેલરી આવે અને એ ખાવાથી વજન વધે એવી બીકે એ ખાવાનું ટાળે છે. હકીકતમાં કોઈ પણ તળેલાં નાસ્તા કરતાં ફળ ખાવા વધુ હિતાવહ છે. તાજા ફળોનો મુખ્ય ફાયદો એ છે કે એમાં ચરબીનું પ્રમાણ નહીંવત હોય છે અને રેસા, વિટામિન અને રોગો સામે રક્ષણ આપતાં એન્ટિઓક્સિડન્ટનું પ્રમાણ વધુ હોય છે. ફળોના રસ (જ્યુસ)ને બદલે આખા ફળ જ ખાવા જેથી ખાવાનો સંતોષ થાય અને વધુ પડતી કેલરી પેટમાં ન જાય.

૪. કચુંબર છુટથી ખાવું: કાકડી, ટામેટા, ગાજર, મૂળા, પાલક _ કોથમીર જેવી ભાજીઓ, મોગરી, કાંદા, બીટ વગેરે કાચા શાકભાજીનું કચુંબર બનાવીને રોજ દરેક ટંકે બીજો કોઈ પણ ખોરાક ખાતા પહેલાં એક મોટી ડીશ કે કટોરી ભરીને કચુંબર ખાવું જોઈએ. આ રીતે લગભગ અડધું પેટ કચુંબર ખાઈને ભરવું જોઈએ જેથી ખાસ કેલરી મેળવ્યા વગર ખાધાનો સંતોષ થાય અને વધુ કેલરી ધરાવતાં અન્ય ખોરાકનું પ્રમાણ આપોઆપ ઘટી જાય. જે લોકોને ચાવવાની તકલીફ હોય તે આ બધી વસ્તુ બાફીને ખાઈ શકે.

૫. ખોરાકનાં નાના ટૂકડાં, નાની રોટલી, વાટકા, ચમચી વગેરે વાપરો: ઘણાં લોકો ગણતરીની રોટલી-રોટલા કે દાળ-ભાત ખાતા હોય છે. જે રોટલી-રોટલાનું કદ થોડું નાનું કરી નાખવામાં આવે તો વજન ઘટાડવા ઈચ્છનારાઓ માટે સરળતા થઈ જાય છે. એ જ રીતે નાના વાટકામાં પ્રવાહી લઈને નાની ચમચીથી પીવાથી એ પીવાનો સંતોષ થાય છે અને વજન વધતું અટકે છે. મીઠાઈ કે ફરસાણ ખાવાનું ટાળવું જોઈએ પણ એ ખાવામાં આવે ત્યારે એના નાના ટૂકડાં પીરસવામાં આવે તો પણ વજન ઘટાડનાર માટે સરળતા રહે છે.

૬. એક સાથે ઓછી વાનગીઓ બનાવો. ઘરની બહાર હોટલ કે સમારંભમાં ખાવાનું ટાળો: ભાણામાં કે ટેબલ પર જેટલી વધારે વાનગી હોય એટલું એ ખાવાનું વધુ મન થાય અને ભૂખ વગર ખવાઈ જાય છે. લગ્ન સમારંભમાં કે હોટલમાં ખાનાર વ્યક્તિ પાસે એટલી બધી વાનગીઓની પસંદગી હોય છે કે બધી વાનગી માત્ર ચાખવાથી જ પેટ ભરાઈ જાય! અનેક વાનગીઓને બદલે ઘરે મર્યાદિત અને ઓછી ચરબીવાળી વાનગીઓ પેટ ભરીને સંતોષપૂર્વક ખાઈ શકાય. અનેક વાનગીઓ ખાવા છતાં માણસને એટલો સંતોષ નથી થતો જેટલો સાદા દાળભાત કે ખીચડીથી થાય.

૭. ઉપવાસ-એકટાણા ન કરો: ઘણા મેદવૃદ્ધિના દર્દીઓ બે-ચાર ઉપવાસ કરીને બે-ચાર કિલો વજન ઘટાડી નાખે છે પરંતુ આ રીતે અચાનક ઘટાડેલું વજન એટલી જ ઝડપથી પાછું વધી જાય છે. ગણતરીના દિવસોમાં વજન ઘટાડવાનો દાવો કરતાં સેન્ટરો પર જનારા પણ લાંબે ગાળે પસ્તાય છે. કારણ કે એનાથી કોઈ કાયમી ફાયદો થતો નથી ઉલટું શરીરને નુકસાન થાય છે. એકટાણાં કરવાથી પણ વજન ઘટાડવામાં કોઈ ફાયદો થતો નથી ઉલટું, વારંવાર થોડો થોડો ખોરાક ખાવાથી શરીરને વધુ લાભ થાય છે.

૮. ઘરની બહાર સમારંભમાં કે હોટલમાં ખાવું જ પડે તો.....

- સ્વચ્છતા ન હોય તો, ઉકાળ્યા વગરની બધી ચીજ વસ્તુઓ ખાવાનું ટાળો.

- જે ખોરાકમાં ઓછી ચરબી હોય એવો ખોરાક પસંદ કરો. રોટી, પરાઠા, નાન વગેરેમાંથી માત્ર સાદી રોટી (ઘી-તેલ-બટર વગરની) પસંદ કરો. ઓછા તેલ-ઘી-બટર-મલાઈ ધરાવતાં શાક પસંદ કરો. વધુ પડતું તેલ ધરાવતું શાક આવે તો વધારાનું તેલ ઉપરથી કાઢી નાંખીને પછી જ એ વાનગી ખાવી. પાલખ કે અન્ય ભાજીના શાકમાં તેલ ઓછું હોય છે અલબત્ત, જેમાં પનીર કે ચીઝ જેવું કંઈ ન હોય એવાં પાલખના શાક પસંદ કરવા.

- ઇંડલી-સંભાર કે સાદા ભાત અને દાળ જેવી વાનગી વ્યવહારુ દૃષ્ટિએ ચરબી વગરની કહી શકાય પરંતુ કોપરાની ચટણીમાં પુષ્કળ ચરબી હોય છે માટે એના બદલે શક્ય હોય તો કોથમીરની ચટણી ખાવી, નહીં તો માત્ર ઇંડલી અને સંભાર ખાવા. ઢોસામાં ઓછા તેલ કે બટરવાળો ઢોસો બનાવવા કહી શકાય. તેલ-બટર વગર પણ સારો ઢોસો બની શકે છે. ઢોસા સાથે પણ કોપરાની ચટણીને બદલે કોથમીરની ચટણી અને શાક-સંભાર વગેરે ખાઈ શકાય. ખૂબ જ ઓછા તેલમાં બનાવેલ ઉત્તપમ કે ઉપમા લઈ શકાય. પરંતુ ઇંડલી જેટલી ઓછી ચરબી ધરાવતી બીજી કોઈ મદ્રાસી વાનગી મેળવવી મુશ્કેલ છે.

- પીઝા ખાવા હોય તો ચીઝ વગરના અને વધુ શાક (ગ્રેવી) ધરાવતાં પીઝા મંગાવી શકાય. ઘરે પીઝાના રોટલા મેંદાને બદલે ઘંઉમાંથી બનાવી શકાય. પીઝાને શેકતી વખતે બટર કે તેલ લગાવવું નહીં. ચાઈનીઝ ખોરાક પંજાબી ખોરાકની સરખામણીએ ઓછી ચરબી ધરાવે છે. જેનો વપરાશ કરી શકાય. ભાત અને નુડલ્સવાળી વાનગીઓ પ્રમાણમાં ઓછું તેલ ધરાવે છે પણ “ફ્રાઈડ” એટલે કે તળેલાં ભાત/નૂડલ્સ લેવાનું ટાળવું. તળેલી વાનગીઓ દા.ત. ભજીયા, સમોસા, વડા વગેરે ખાવાનું ટાળો. ક્યારેક એકાદ ટૂકડો સ્વાદ પૂરતો લઈ શકાય પણ એનાથી પેટ ન ભરવું.

૯. રોજિંદી વાનગીઓમાં શક્તિ (કેલરી)નું પ્રમાણ જાણી લો:

અહીં કેટલીક જાણીતી વાનગીઓની યાદી આપી છે. દરેક ખાનામાં રહેલ વાનગી સો કેલરી આપે છે. વજન ઘટાડવા ઈચ્છનાર દરેક વ્યક્તિએ આશરે ૧૫૦૦ કિ.કેલરી શક્તિ મેળવવી હોય તો આમાંથી વધુમાં વધુ ૧૫ જેટલી વસ્તુ ખાવી પડે. આ પૈકી ઓછામાં ઓછા ૫૦૦ ગ્રામ ક્યુંબર અને ફળ આવે અને સંતુલિત ખોરાક રહે તેટલું ધ્યાન રાખવું. તેલ-ઘી ધરાવતી વાનગી કુલ ત્રણથી વધુ ન આવે એનું ધ્યાન રાખવું.

સો કેલરી શક્તિ ધરાવતી કેટલીક રોજિંદી વાનગીઓ

સંઘેલી વાનગી	પ્રમાણ (ગ્રામ)	નંગ	વાનગી	પ્રમાણ (ગ્રામ)	નંગ
ભાત	૯૦	૧ વાટકી	આંબળા	૧૮૦	૪૦
ઘંડલી	૯૦	૧.૫	સફરજન	૧૫૦	૨
સાદા ઢોસા	૩૦	૩/૪	કેળા	૬૦	૧/૨
મસાલા ઢોસા	૫૦	૧/૨	સીતાફળ	૧૦૦	૧/૨
કુલકા રોટલી	૪૫	૧.૫	દ્રાક્ષ	૨૧૦	૪૦
પરાઠા	૩૫	૩/૪	જમરૂખ	૨૦૦	૨
ઉપમા	૬૫	૧/૨ વાટકી	ખંબૂ	૧૦૦	૨૦
બ્રેડ ટોસ્ટ	૩૦	૧.૪	કેરી	૧૪૦	૧
પોવા	૫૦	૧/૨ વાટકી	તડબૂચ	૩૫૦	૧/૨
દલિયા	૮૫	૨/૩ વાટકી	સંતરા	૧૮૦	૨
ખીચડી	૯૫	૧ વાટકી	પપૈયા	૨૪૦	૨
પૂરી	૩૦	૨	દાડમ	૧૫૦	૨
પાતળી દાળ	૧૫૦	૧ વાટકી	ટામેટા	૪૮૦	૮
ગ્રેવી વાળા શાક	૧૦૦	૩/૪ વાટકી	ગાજર	૨૧૦	૨
કોરા શાક	૯૦	૪/૫ વાટકી	બીટ	૧૫૦	૨
વેજ. કોફતા	૭૦	૧/૨ વાટકી	કાંદા	૧૮૦	૬
ભજીયા	૨૧	૩	ભાજી	૨૨૨	
સમોસા	૩૨	૧/૨	કેક	૨૦	૧/૨
કચોરી	૨૨	૧/૨	લાડુ, બરફી	૨૪	૦.૪
બટાટાવડા	૪૦	૧	ચીકી	૨૦	૧
વડા	૩૦	૧.૫	કઢી	૧૪૦	૧
દહીવડા	૫૦	૩/૪	રાજમા	૧૦૦	૩/૪
ટોપરાની ચટણી	૩૫	૧.૫ ચમચા	સેન્ડવીચ	૩૩	૧
કોથમીર ચટણી	૫૦	૨.૫ ચમચા	જુવાર રોટલો	૫૫	૧/૨
ટામેટા ચટણી	૨૦૦	૧૦ ચમચા	બદામ, પીસ્ટા	૧૫	૧૦
મીઠા બિસ્કીટ	૨૨	૨	અખરોટ	૧૫	૫
ખારા બિસ્કીટ	૧૮	૨	શેકેલી સિંગ	૨૦	૨૦
પડવાળી બિસ્કીટ	૧૫	૧	ભેસનું દૂધ	૯૦	૧/૨ વાટકી
હલવો	૩૦	૧/૪ વાટકી	સ્કીમ મિલ્ક	૨૬૦	૧.૫ વાટકી
પીઝા	૧૫	૧/૪	દહી	૨૧૦	૧.૨૫ વાટકી

કસરતો

કસરત કરવાની જરૂર શી ?

ઘણા લોકોને મનમાં એવો પ્રશ્ન થાય છે કે “આ કસરત કરવાનું શું કામ છે? ખાઓ, પીઓ અને મજા કરો!” દુર્ભાગ્યે આવા લોકો જ લાંબા ગાળે બેઠાડું જીવન અને શ્રમવિહીનતાને કારણે મેદસ્વીપણું, હાઈબ્લડપ્રેશર, ડાયાબિટીસ અને હૃદયરોગનો ભોગ બનતા હોય છે. પહેલાંના જમાનામાં જ્યારે ગામડામાં લોકો સાદું, શ્રમયુક્ત જીવન જીવતા હતા ત્યારની અને અત્યારની શહેરી રહેણીકરણીમાં ઘણો મોટો તફાવત છે એ બધાએ સમજી લેવું જોઈએ. ગામડામાં રોજરોજનાં કામકાજ - ખેતર ખેડવું, ખાડા ખોદવા, ઢોર ચારવાં, કૂવે પાણી સીંચવું, ત્યાંથી બેઠાં ભરીને ઘરે લઈ જવાં, ઘંટી ચલાવવી, કપડાં-વાસણ ધોવાં વગેરેમાંથી પૂરતો શ્રમ અને કસરત લોકોને મળી જતો, જ્યારે આજે મોટાભાગના શહેરી લોકોને “વ્હાઈટ કોલર” જોબ કરતા હોવાથી ૧-૨ મિનિટનું અંતર ચાલવા સિવાય ભાગ્યે જ કોઈ શારીરિક કસરત દિવસના રૂટીન કામમાંથી મળે છે.

શહેરી પ્રજાનો ઘણો મોટો વર્ગ એવો છે કે જેણે જિંદગીમાં ક્યારેય કસરત નથી કરી. અમેરિકાના આંકડા જણાવે છે કે કુલ વસ્તીના ૫૮ ટકા લોકો જિંદગીમાં ક્યારેય કસરત નથી કરતા અથવા ખૂબ અનિયમિતપણે કરે છે. ભારતમાં પાંચ શહેરમાં થયેલ તાજેતરના અભ્યાસો જણાવે છે કે ભારતીય શહેરી સ્ત્રીઓ પૈકી ૭૦ ટકાથી વધુ સ્ત્રીઓ ક્યારેય કસરત કરતી નથી! અને જે સ્ત્રીઓમાં હાઈબ્લડપ્રેશર જેવી બિમારી છે એમાંથી તો ૮૮ ટકા સ્ત્રીઓ કસરત નહોતી કરતી. કુરસદના સમયે, અઠવાડિયે કુલ ૨૧ કિ.મી. કરતાં વધુ ચાલવાની કસરત જે લોકો કરે છે તેમની જિંદગી કસરત-વાળી ગણાય છે અને એથી ઓછી કસરત કરનાર વ્યક્તિનું જીવન બિનકસરતી ગણાય છે. ચાલવાને બદલે એટલી જ શક્તિ વાપરતી બીજી કોઈ પણ કસરત પણ આ માટે ગણતરીમાં લેવાય છે.

બેઠાડું, બિનકસરતી જીવનપદ્ધતિને કારણે સમાજમાં અનેક રોગોનું ભારણ વધે છે. હૃદયરોગ, હાઈબ્લડપ્રેશર, જાડાપણું, ડાયાબિટીસ, ઓસ્ટીયોપોરોસીસ (હાડકાં નબળા પડવાં) તથા માનસિક રોગો થવાની શક્યતા બેઠાડું જીવનને કારણે ખૂબ વધી જાય છે. અમેરિકાનો અભ્યાસ જણાવે છે કે બેઠાડું લોકોમાંથી ૩૫ ટકા લોકોને એટલેક આવવાની શક્યતા માત્ર વધુ સક્રિય (વધુ કસરતી) થવાથી અટકી શકે છે. બેઠાડું જિંદગી જીવનારાઓને (શારીરિક સક્રિય વ્યક્તિ કરતાં) હૃદયરોગ થવાની શક્યતા ૧.૮ ગણી વધુ હોય છે. આ જ રીતે બેઠાડું, બિનકસરતી વ્યક્તિમાં હાઈબ્લડપ્રેશર થવાની શક્યતા ૩૫ થી ૫૨ ટકા જેટલી વધી જાય છે. બેઠાડું જિંદગી અને ડાયાબિટીસ વચ્ચેનો સંબંધ શોધનારા વૈજ્ઞાનિકોને જણાયું કે અઠવાડિયે ૫૦૦ કેલરી જેટલી કસરત ઘટવાથી ડાયાબિટીસની શક્યતા ૬ ટકા જેટલી વધે છે. વળી, ડાયાબિટીસના દર્દીઓ પૈકી બેઠાડું જિંદગી જીવનારા દર્દીઓમાં (એક સરખો ડાયાબિટીસ હોવા છતાં) મૃત્યુ થવાની શક્યતા કસરત કરનાર વ્યક્તિ કરતાં વધારે રહે છે. બેઠાડું જિંદગીને આંતરડાના કેન્સર સાથે પણ સીધો સંબંધ છે એવું કેટલાક અભ્યાસોમાં જાણવા મળ્યું છે.

બેઠાડુ જીવન શરીરમાં શક્તિનો (કેલરીનો) વ્યય ઘટાડી નાંખે છે, ચરબીનો ભરાવો થવા દે છે, બેસલ મેટાબોલીક રેટ (BMR) ઘટાડી નાંખે છે, ઇન્સ્યુલિનની અસરકારતા ઓછી કરે છે જે છેવટે ડાયાબિટીસથી માંડીને હૃદયરોગ સુધીની અનેક બિમારીઓ નોતરે છે. વળી, બેઠાડુ જિંદગીને લીધે હાડકાં પણ નબળાં પડે છે. કસરતી માણસનાં હાડકાં, બેઠાડુ માણસ કરતાં વધુ મજબૂત હોય છે. સ્ત્રીઓમાં માસિક રજોનિવૃત્તિ પછી હાડકાં નબળાં હોય છે. હાડકાં નબળાં પડવાની આ પ્રક્રિયા બેઠાડુ સ્ત્રીઓમાં ખૂબ ઝડપી થાય છે. વળી, બેઠાડુ સ્ત્રીઓમાં નબળાં હાડકાંને કારણે થાપાનું ફેકચર થવાની શક્યતા ખૂબ વધારે રહે છે.

તાજેતરમાં થયેલા અનેક અભ્યાસો જણાવે છે કે બેઠાડુ જિંદગીને માનસિક હતાશા (ડીપ્રેશન) સાથે પણ સીધો સંબંધ છે. કસરત કરવાથી વ્યક્તિને માનસિક સુખશાંતિનો અનુભવ થાય છે અને આત્મવિશ્વાસ વધે છે. આજકાલ જે હદે માનસિક હતાશા અને અન્ય તકલીફો વધી રહી છે એ જોતાં કસરત ખૂબ જરૂરી છે એવું લાગે છે.

આમ, અનેક જાતની બિમારીઓ થવાની અને એને કારણે મૃત્યુ થવાની શક્યતા બેઠાડુ લોકોમાં ખૂબ વધારે હોય છે. કસરત અને આયુષ્ય વચ્ચે સંબંધ શોધવાનો પ્રયત્ન કરવા માટે ૧૦,૨૨૪ લોકો પર કરવામાં આવેલ એક અભ્યાસથી તારણ નીકળ્યું હતું કે એક સરખી ઉંમરે બેઠાડુ જીવન જીવનાર વ્યક્તિની સરખામણીએ નિયમિત કસરત કરનાર વ્યક્તિઓમાં મૃત્યુના દરનું પ્રમાણ ત્રીજા ભાગનું હતું. રોજ બેસી રહેનાર અને માત્ર ૩૦ મિનિટ શ્રમ/કસરત કરતા વ્યક્તિના મૃત્યુદરમાં ઘણો મોટો (ત્રીજા ભાગનો) ફરક પડે છે. જે વ્યક્તિ અઠવાડિયે ૨૦૦૦ હજાર કેલરી કસરત કરવામાં વાપરે છે, એનું આયુષ્ય બેઠાડુ જીવન જીવતાં લોકો કરતાં એક થી બે વર્ષ જેટલું વધી જાય છે. બેઠાડુ જીવનમાં શ્રમના આ અભાવને દૂર કરવા માટે કસરત ખૂબ જરૂરી છે.

વધેલું વજન ઘટાડવા માટે જ ઘણા લોકો કસરત કરતા હોય છે. એવું જોવા મળ્યું છે કે નિયમિત કસરત કરનાર વ્યક્તિનું સરેરાશ વજન કસરત ન કરનાર બેઠાડુ લોકોના સરેરાશ વજન કરતાં ઓછું જ હોય છે અને એક સરખા વજનની બે વ્યક્તિમાં કસરત કરનાર વ્યક્તિના શરીરમાં ચરબી ઓછી અને સ્નાયુ વધારે હોય છે. શરીરમાં સ્નાયુઓનું પ્રમાણ વધવાથી આરામના સમયે પણ વધુ શક્તિ વપરાય છે અને ખોરાકનું (કેલરીનું) પ્રમાણસર દહન થાય છે જેને કારણે વધતું વજન અટકી શકે છે અને તંદુરસ્તી વધે છે.

કેટલી કસરત ? : જો બેઠાડુ જીવન જીવતા માણસની આખા દિવસમાં વપરાતી શક્તિના ૧૦ ટકા જેટલી શક્તિ કસરત પાછળ વપરાય તો કસરતનું ધ્યેય સિદ્ધ થાય. એક તંદુરસ્ત બેઠાડું જીવન જીવતા સરેરાશ ભારતીય માણસ આખા દિવસમાં આશરે ૨૫૦૦ કિ.કેલરી જેટલી શક્તિ જુદાજુદા કામો (કે આરામ) પાછળ વાપરે છે. એટલે કે સરેરાશ ભારતીયે અર્થપૂર્ણ કસરત કરવી હોય તો કસરત પાછળ રોજ આશરે ૨૫૦ કિ.કેલરી શક્તિ ખર્ચવી જોઈએ. દરેક બાળક અને પૂર્ણ ઉંમરની વ્યક્તિએ રોજની ઓછામાં ઓછી ત્રીસ મિનિટ સુધી કસરત અથવા મધ્યમ પ્રકારનો શારીરિક શ્રમ કરવો જરૂરી છે. જો રોજ શક્ય ન હોય તો અઠવાડિયાના જેટલા વધુ દિવસ શ્રમ/કસરત કરવાનું શક્ય બને એટલું કરવું જોઈએ.

કસરત માટે જુદો સમય કાઢવો જરૂરી નથી તમારા રૂટીન કામ સાથે પણ કસરત/શ્રમને જોડી શકાય છે જેથી વધારાનો સમય ન કાઢવો પડે. દા.ત. લિફ્ટ વાપરવાને બદલે પગથિયાં ચઢી શકાય અને ઓછા અંતરમાં વાહનને બદલે ચાલતા જઈ શકાય. વળી, કસરત કે શ્રમ સળંગ ૩૦ મિનિટ સુધી ન જ થઈ શકે એમ હોય તો, દિવસમાં ત્રણ ટૂંકડામાં ૧૦-૧૦ મિનિટ શ્રમ કરવામાં આવે તો પણ ફાયદો થાય છે.

કઈ કસરતો ? જો કોઈપણ કસરતને નિયમિત લાંબાગાળા માટે ચાલુ રાખવી હોય તો કસરત કરવામાં મજા આવવી જોઈએ. ઉંધું ઘાલીને દંડ-બેઠક પીલતા કસરતબાજો થોડા સમય પછી કંટાળીને કસરત છોડી દે છે જ્યારે રોજરોજ પુલ પર કે બાગમાં ચાલવા-દોડવા જનારા કે નિયમિત બેડમિંટન / ટેનિસ રમવાવાળાઓ લાંબા સમય સુધી કસરત ચાલુ રાખી શકે છે. કસરત વડે આખા શરીરને સૌથી વધુ લાભ પહોંચાડવા માટે શરીરને ગુરુત્વાકર્ષણ વિરુદ્ધ કે જમીનને સમાંતર ગતિ કરાવતી કસરતો ઘણી ઉપયોગી થાય છે. આવી કસરતોને ઘણીવાર ‘એરોબીક્સ’ પ્રકારની કસરત કહેવાય છે. કેમકે મધ્યમ તીવ્રતાથી આ કસરત કરવામાં આવે તો સ્નાયુને જરૂરી ઓક્સિજન કસરત દરમ્યાન જ પૂરતા પ્રમાણમાં મળ્યા કરે છે. પરિણામે કસરત પછી સ્નાયુ દુઃખવાનું કે ખૂબ થાક લાગવાનું ખાસ બનતું નથી. આ પ્રકારની કસરતોમાં ચાલવું, દોડવું, સાઈકલ ચલાવવી, તરવું, સ્કેટિંગ કરવું, ફૂટબોલ, હોકી, ટેનિસ, બેડમિંટન જેવી રમતો રમવી, હલેસાં મારવાં વગેરેનો સમાવેશ થાય છે. આમાંથી કોઈપણ કસરત પૂરતા પ્રમાણમાં (એક વખતે ૨૫૦ કિ.કેલરી વપરાય તેટલી) કરવામાં આવે તો સ્વાસ્થ્યને લાભદાયક બની શકે છે. વળી રોજ એક જ પ્રકારની કસરત કરવી જરૂરી નથી. એક દિવસે દોડો અને બીજે દિવસે તરો તો પણ સ્વાસ્થ્ય માટે સરખો જ ફાયદો થશે. સાથેના કોષ્ટકમાં ૬૦ કિલોગ્રામ વજનની વ્યક્તિનો જુદો જુદો પ્રવૃત્તિઓમાં શક્તિ-વપરાશ આપેલ છે.

જુદી જુદી પ્રવૃત્તિઓમાં શક્તિ વપરાશ

ક્રિયા	કિ.કેલરી/ કલાક	ક્રિયા	કિ.કેલરી/ કલાક
સૂતાં-સૂતાં	૬૦	દાદરા ઉતરતાં	૪૮૦
બેઠા-બેઠા	૮૦	દાદરા ચઢતાં	૭૨૦
ગિભાં-ગિભાં	૧૪૦	જોગીંગ (૧૦ કિ.મી./ કલાક)	૮૦૦
ગાડી ચલાવતાં	૧૮૦	દોડતાં (૧૬ કિ.મી./કલાક)	૧,૨૬૦
ઘર-કામ	૨૧૦	ડાન્સીંગ	૪૮૦
લટાર મારતાં / બાગ-કામ	૩૦૦	ટેનીસ	૫૦૦
ચાલતાં (૫.૫ કિ.મી./કલાક)	૩૦૦	તરતાં	૩૬૦
ચાલતાં (૧૦ કિ.મી./કલાક)	૬૦૦	તરતાં (બ્રેસ્ટ સ્ટ્રોક)	૭૮૦
સાઈકલીંગ (૧૦ કિ.મી./કલાક)	૨૫૦	દોરડાં કુદતા	૭૮૦
સાઈકલીંગ (૧૫ કિ.મી./કલાક)	૫૫૦	ફૂટબોલ	૭૨૦

ક્યારે ? દિવસના કોઈ નિશ્ચિત સમયે કસરત કરવી પડે એવું જરૂરી નથી પણ નિયમિતતા જળવાઈ રહે એ હેતુથી સવારનો કે સાંજનો અમુક સમય નક્કી રાખ્યો હોય

તો સારું પડે. કસરતના ૨-૩ કલાક પહેલાં સુધી કંઈ ખાધું ના હોય તો વધુ સારું. સારા સ્વાસ્થ્ય માટે દિવસમાં અડધો-પોણો કલાક સુધી નિયમિત કસરત કરવી જોઈએ. કસરતની શરૂઆતમાં ૫-૧૦ મિનિટનો સમય વોર્મ-અપ માટે અને કસરત પુરી થયા પછી ૫-૧૦ મિનિટનો સમય કુલ-ડાઉન માટે આપવો જોઈએ.

કસરતની તીવ્રતા કેટલી હોવી જોઈએ ? : કસરતની તીવ્રતા રોજિંદા કામકાજની તીવ્રતાથી તો વધારે હોવી જ જોઈએ. સામાન્ય કામકાજમાં આપણે હૃદયની મહત્તમ ક્ષમતાનો માત્ર ૪૦ ટકા જ ઉપયોગ કરીએ છીએ. લાભદાયક કસરત કરવા માટે હૃદયની મહત્તમ ક્ષમતાનો ઓછામાં ઓછો ૬૦ ટકા જેટલો ઉપયોગ થવો જોઈએ. બીજા શબ્દોમાં ૨૦ વર્ષના એક યુવાનના હૃદયના ધબકારા રોજિંદા કામકાજ દરમિયાન દર મિનિટે ૮૦ જેટલા હોય છે. અને યુવાનના હૃદયની મહત્તમ ક્ષમતા (હૃદયનો મહત્તમ દર=૨૨૦ - ઉંમર) મિનિટના ૨૦૦ ધબકારાની હોય છે. હવે આ યુવાને લાભદાયક રીતે કસરત કરવી હોય તો એ કસરતની તીવ્રતા એટલી હોવી જોઈએ કે જેથી એના હૃદયના ધબકારા દર મિનિટે ૧૨૦ જેટલા પહોંચે. અલબત્ત, કસરતનો લાભ મેળવવા માટે એની તીવ્રતા કરતાં નિયમિતતા વધુ અગત્યની છે.

કસરત શરૂ કરતાં પહેલાં ડોક્ટરી સલાહ લેવી જરૂરી છે ? : કસરત કે શારીરિક શ્રમ નવેસરથી શરૂ કરવા માગતા મોટાભાગના લોકોને કસરત કરતા પહેલાં ડોક્ટરની સલાહ લેવાની પણ જરૂર નથી હોતી. ૪૦ વર્ષથી મોટા પુરુષ અને ૫૦ વર્ષથી મોટી સ્ત્રીઓ જેઓ બેઠાડુ હોય, જાડા હોય, બીડી -સિગારેટ પીતા હોય, માનસિક તાણ હેઠળ જીવતાં હોય કે હૃદયરોગની તકલીફ અગાઉ થઈ હોય એમણે કસરત કે શ્રમ શરૂ કરતાં પહેલાં ડોક્ટરને મળી લેવું જોઈએ.

કસરતને માણો : છેલ્લે, કોઈપણ કસરત કે શારીરિક શ્રમ કરો ત્યારે એ કરવાનું ટેન્શન ન થવું જોઈએ. જે તે કાર્યમાંથી આનંદ આવવો જોઈએ - ચાલવું, દોડવું, કુદવું, ચડવું, તરવું કંઈપણ કરો પણ એ પ્રવૃત્તિ આનંદદાયક હોવી જોઈએ અને પ્રવૃત્તિ કર્યા પછી થાક લાગવાને બદલે સ્ફૂર્તિ લાગવી જોઈએ. જ્યાં સુધી કસરત કરવાથી આનંદ અને સ્ફૂર્તિનો અનુભવ ન થાય ત્યાં સુધી કસરત કે શ્રમ જોઈએ એટલી શારીરિક -માનસિક તંદુરસ્તી આપી શકતાં નથી. વધુ તાણયુક્ત વધુ જોશભેર કસરત/શ્રમ કરવાથી શરીરને અન્ય ઇજાઓ થવાની શક્યતાઓ પણ વધે છે. અલબત્ત, વધુ કસરત કરીને પછી, સાથેના ચિત્રમાં બતાવ્યું છે એમ, વધુ ચરબી કે કેલરી વાળો ખોરાક ખાવાની ટેવથી તો દુર જ રહેજો.



જો ૩૦ મિનિટ સુધી શ્રમ ન થઈ શકે તો પણ કશું ન કરવા કરતાં જેટલી કસરત (૫-૧૦-૧૫ મિનિટ) થઈ શકે એટલી કરવાથી પણ ફાયદો જ થાય છે.

પેટ પાસે જમા થયેલ ચરબી ઘટાડવા કઈ કસરત કે આસન કરવા?

પેટની આસપાસ જમા થયેલ ચરબી સ્વાસ્થ્ય માટે સૌથી વધુ ખતરનાક ગણાય છે. પેટની ચરબી ઘટાડવી એ સ્વાસ્થ્ય અને સૌંદર્ય બંને માટે ખૂબ અગત્યનું છે. પેટની ચરબી ઘટાડવા માટે સૌથી પહેલાં તો શરીરનું વધારાનું વજન ઘટાડવું જરૂરી છે. વજન અને ચરબી ઘટાડવા માટે નિયમિત ૪૫ મિનિટ કસરત અને ખાવામાં સંયમ રાખવો જરૂરી છે. કુલ વજન ઘટવાથી આપોઆપ પેટની આસપાસની ચરબી પણ ઘટવા જ મંડે છે.

જો શરીરનું કુલ વજન ઘટવા છતાં પેટની ચરબીમાં નોંધપાત્ર ફરક ન પડે અથવા પહેલેથી જ વજન નોર્મલ હોવા છતાં પેટનો ઘેરાવો વધ્યા કરતો હોય તો પેટની ચરબી માટેની ખાસ કસરતો પર વિશેષ ધ્યાન આપવું પડે છે.

પેટની આસપાસ જમા થયેલ ચરબીને ઘટાડવા માટે પેટના સ્નાયુઓની કસરતો અને આસનો કરવાં જરૂરી છે. પેટના સ્નાયુઓ પેટના અવયવોને આધાર અને રક્ષણ આપવાનું કામ કરે છે. પેટના સ્નાયુઓની નિયમિત કસરત ત્યાં ચરબીનો ભરાવો થવો અટકાવી શકે છે. અલબત્ત આ બધી કસરતો વજન અને ચરબી ઘટાડવાના અન્ય પ્રયત્નો (દા.ત. ખોરાકની કાળજી અને ચાલવાની કે અન્ય એરોબિક્સ કસરત) ની સાથે સાથે કરવી જરૂરી છે. માત્ર આ પેટના સ્નાયુઓની કસરત કર્યા કરો અને ખોરાક તથા ચાલવા પ્રત્યે બેદરકાર રહો તો ખાસ કોઈ ફાયદો થશે નહીં. બીજું, કોઈ પણ પ્રકારની બિમારી હોય તો ડોક્ટરની સલાહ મુજબ કસરત કરવી હિતાવહ છે. દરેક માણસનું શરીર કસરતને જુદા જુદા પ્રકારના પ્રતિભાવો આપે છે, એટલે કસરત કરતી વખતે કોઈ જગ્યાએ દુઃખાવો થવો ન જોઈએ. જ્યારે કસરત કરતાં દુઃખાવો થાય તો ત્યારે અટકી જઈને ડોક્ટરની સલાહ લેવી જરૂરી છે.

પેટની ચરબી ઉતારવા માટે નીચેની કસરતો કરી શકાય:-

૧) વોર્મઅપ: કોઈપણ કસરત શરૂ કરતાં પહેલાં વોર્મઅપ એટલે કે કસરત માટે શરીરને તૈયાર કરવાની પ્રક્રિયા શરૂ કરવી. જોઈએ.

અ) વોર્મઅપ માટે બંને હાથ અને પગને વારાફરતી દરેક સાંધા માંથી વાળીને સીધા કરવાની કસરત કરવામાં આવે છે.

બ) આ ઉપરાંત, બે પગ પહોળા રાખી, સીધા ઉભા રહીને પછી બંને હાથ જમીનને સમાંતર રહે એમ રાખી હળવે હળવે ધડને ડાબી તરફ ઘુમાવો જેથી ડાબો હાથ પાછળ જશે અને જમણો હાથ આગળ આવશે. ત્યારબાદ પૂર્વવત સ્થિતિમાં



આવીને પછી ધડને જમણી તરફ ઘુમાવો. આ રીતે આંચકા વગર ચાર-પાંચ ચખત કમ્મરને મરોડવાની વોર્મઅપ કસરત કરવી.

ક) ત્યારબાદ બંને હાથ ઊંચા કરીને શરીરને ઉપરતરફ ખેંચાણ આપવું અને પછી હાથ, માથું અને ધડ નીચે તરફ ઝુકાવવું. બંને હાથને બે પગની વચ્ચેથી નીચે તરફ જમીનને અડે ત્યાં સુધી લઈ જવા. આ દરમિયાન પગનાં ઘુંટણ વળી જશે. હવે ફરી પાછું આખું શરીર સીધું કરીને હાથ ઊંચા લઈ શરીરને ઉપર તરફ ખંચો. આ રીતે ત્રણ થી વાર વખત નીચા નમવાની કસરત કરો.



ડ) હવે ફરી બંને હાથ કમર પર રાખી ધડને ડાબી તરફ ઝુકાવો, જેથી ડાબો હાથ નીચે જશે અને જમણો ઉપર. ધડ અને પગ એક જ સમતલમાં હોય અને કાળજી રાખી બંને બાજુ ત્રણ થી ચાર ચખત વાર ફરતી ઝુકો.



૨) સુતાં સુતાં સીટ અપ્સ:-

કઠણ સપાટી ઉપર સુઈ જાઓ. ત્યારબાદ બંને પગને ઘુંટણથી વાળો જેથી પગની પાની સપાટી ઊપર ગોઠવાય. જો


કોઈ પડે નહીં એવી વસ્તુ (ટેબલ/પલંગ) નીચે તમારા પગ (પાની) ભેરવી શકાય તો ઉત્તમ. હવે બંને હાથને માથાની પાછળ ભેરવી દો. ઊંડો શ્વાસ ભરો. હવે શ્વાસ

કાઢતાં કાઢતાં માથું અને ધડ ઊંચા કરો અને માથાને બે ઘુંટણની વચ્ચે સુધી લઈ જાવ. ફરી પાછા શ્વાસ ભરતાં ભરતાં ધડ અને માથું કઠણ પથારી પર લંબાવી દો. આ રીતે પાંચેક વખત સુવા-બેસવાની કસરત કરો.



**મેદવૃદ્ધિમાંથી બચવાનો કાયમી અને સરળ ઊપાય એટલે
ઓછી ચરબી-ઓછી કેલરી વાળો ખોરાક અને નિયમિત કસરત**

૩) સુર્યનમસ્કાર:- સુર્યનમસ્કારમાં કુલ ૧૨ જુદા જુદા પગથિયા છે જે પૈકી હસ્તપાદાસન, ભુધરાસન અને ભુજંગાસન પેટના સ્નાયુઓ માટે અગત્યના છે.. (૧) સ્થિરતાપૂર્વક ઊભા ઊભા બંને હાથ નમસ્કારની મુદ્રામાં રાખો બંને પગની એડી એકબીજાને અડેલી રાખો. (૨) શ્વાસ લેતાં લેતાં બંને હાથ ધીમે



ધીમે માથાની ઉપર ઊંચા કરી આખા શરીરને ઉપર અને પાછળ તરફ ખેંચો. ખુલ્લી આંખે આકાશ તરફ જુઓ. (૩) શ્વાસ કાઢતાં કાઢતાં બંને પગના ઘૂંટણ વાળ્યા વગર આગળ તરફ નમીને બંને હથેળી પગના પંજાની બાજુમાં જમીન પર ગોઠવો. (હસ્તપાદાસન) (શરૂઆતમાં હથેળી નીચે ન અડે તો પણ વાંધો

નહી) (૪) શ્વાસ લેતાં લેતાં, એક પગને છેક પાછળ તરફ ફેલાવો જેથી એ પગનો ઘૂંટણ અને આંગળીઓ જમીનને અડેલા રહે. (૫)



શ્વાસ કાઢતાં કાઢતાં કમર ઊંચી રાખી બીજો પગ પણ પાછળ લઈ જાઓ માત્ર આખી હથેળી અને આખા પંજા જમીનને અડે એમ



શરીરને ગોઠવો. શરીર અને જમીનનો ત્રિકોણ

બનશે. (ભૂધરાસન) (૬) આ પછી શ્વાસ લેતાં લેતાં આખું શરીર કરી ઘૂંટણ, છાતી તથા દાઢી જમીનને



અડાડો. (૭) હવે શ્વાસ લેવાનું ચાલુ રાખીને માથું, ગળું અને છાતી ઊંચાં કરો.

(ભૂજંગાસન) (૮) શ્વાસ કાઢતાં કાઢતાં ફરી પાછા કમર ઊંચે ખેંચી હથેળી અને પંજા પર



આખું શરીર જમીન સાથે ત્રિકોણાકાર બનાવે એમ રાખો. (૯) શ્વાસ લેતાં લેતાં હવે જે

પગ સૌથી પહેલા પાછળ લઈ ગયા હો એને બે હથેળીની વચ્ચે લાવો અને બીજા પગનો

ઘૂંટણ તથા આંગળીઓ જમીનને અડે એમ



રાખો. (૧૦) હવે બંને પગના પંજા બંને હથેળીની વચ્ચે મૂકી ઘૂંટણ



સીધા કરો અને ધીમે ધીમે શ્વાસ બહાર કાઢો. (૧૧) શ્વાસ લેતાં લેતાં કમરમાંથી સીધા થઈને

બંને હાથ માથાની ઉપર લઈ જઈ ઉપર અને સહેજ પાછળ તરફ ઝૂકો. (૧૨) બંને હાથ નમસ્કારની મુદ્રામાં લાવી સ્થિર ઊભા રહો.




૪) બેઠાં બેઠાં કરવાના આસનો:-

♥ પશ્ચિમોત્તાનાસન : બંને પગ ઘૂંટણમાંથી વાળ્યા વગર લાંબા રાખો. ઊંડો શ્વાસ લો. બંને હાથ વડે પગ વાળ્યા વગર પગના નળા, અંગૂઠા કે ઘૂંટી પકડવા પ્રયત્ન કરો વધારે પડતું જોર કરવું નહીં. ધીમે ધીમે શ્વાસ કાઢતાં કાઢતાં માથું ઘૂંટણને અડાડવા પ્રયત્ન કરો, જરા પણ જોર કરવું નહીં, સહજતાથી જેટલું નમાય એટલું જ નમવું.




♥ સુપ્ત-વજ્રસન: બંને પગ ઘૂંટણમાંથી વાળીને, બંને પગના ઘૂંટીથી ઘૂંટણ સુધીનો ભાગ જમીનને અડે એ રીતે, પગની પાની આકાશ તરફ રહે એમ રાખીને ટકાર બેસો. પગના અંગૂઠા એકબીજાને અડે અને એડી દૂર રહે એમ રાખો, બંને હાથ સીધા રાખી ઘૂંટણ પર ગોઠવો. હવે ધીમે ધીમે કોણીના ટેકે ધડને પાછળ તરફ ઝુકાવો અને માથા નીચે



હાથ ગોઠવી સુઈ રહો.

♥ અર્ધમત્સ્યેન્દ્રાસન : બંને પગ લાંબા કરીને બેસો. ડાબો પગ, ઘૂંટણ આગળથી વાળો ડાબા પગનો પંજો જમણા કુલા નીચે મૂકો અને જમણા પગના પંજાને ડાબા પગના ઘૂંટણની ડાબી બાજુએ મૂકો. હવે ડાબા હાથને જમણા ઘૂંટણની જમણી બાજુએ રાખીને જમણા પગનો અંગૂઠો પકડાવો. જમણો હાથ પીઠની પાછળથી




પસાર કરી ડાબા સાથળને પકડવા પ્રયત્ન કરો. મૂળ સ્થિતિમાં પાછા આવો ઉપરની ક્રિયા જમણો પગ વાળી ડાબા કુલા નીચે મૂકી ફરી કરો.

♥ મયુરાસન, ભૂનમન-વજ્રસન, યોગમુદ્રા વગેરે આસનો પણ શીખીને કરી શકાય. આ બધા આસનોથી પેટના સ્નાયુઓનું સંકોચન થાય છે જે લાંબે ગાળે ચરબી ઘટાડવામાં મદદરૂપ થાય છે.

૫) યત્તા સુધને કરવાના આસનો:-


♥ ઉત્તાનપાદાસન :

- પીઠ ઉપર યત્તા સૂઈ જાઓ.
- શ્વાસ લેતાં લેતાં એક પગને ઘૂંટણમાંથી વાળ્યા વગર ઊંચો કરો. શ્વાસ રોકી રાખી છ થી આઠ સેકન્ડ પગને ઊંચો રાખો. ધીમે ધીમે શ્વાસ છોડતાં છોડતાં પગને જમીન પર મૂકો.
- હવે બીજા પગને ઊંચો કરો
- પછી બંને પગને એક સાથે ઊંચા કરો




♥ પવનમુક્તાસન :

- પીઠ ઉપર યત્તા સૂઈ જાઓ. ઊંડા શ્વાસ લો.
- એક પગ ઘૂંટણથી વાળીને પેટ તરફ ખેંચો.
- બંને હાથથી વાળેલો ઘૂંટણ પકડી પગને પેટની લગોલગ રાખો અને ઘૂંટણ છાતીને અડાડવા પ્રયત્ન કરો. હવે માથું ઊંચું કરી વળેલા ઘૂંટણને અડાડો. ત્યાર બાદ બીજા પગથી અને પછી બંને પગથી આ આસન કરો.




♥ મત્સ્યાસન:

- પન્નાસનમાં બેસો ધીમે ધીમે હાથ અને કોણીના સહારે પન્નાસનની સ્થિતિમાં યત્તા સૂઈ જાવ.
 - ત્યાર બાદ બંને કોણીનો ટેકો લઈ ધડ ઊંચું કરો અને માથું પાછળ તરફ વાળો. કોણીના સહારે માથું જમીન સાથે ટેકવી રાખવું.
 - બંને હાથની આંગળીઓથી પન્નાસનની સ્થિતિમાં રહેલ પગના અંગૂઠા પકડો.
 - ધીમે ધીમે ક્રમશઃ મૂળ (પન્નાસન સાથે યત્તા સુવાની) સ્થિતિમાં પાછા આવો.
- ♥ સર્વાંગાસન અને વિપરિત કરણી પણ ફાયદો કરે-અલબત્ત કોઈ પાસે શીખીને કરવા હિતાવહ છે.



૬) ઉંઘા સુષ્ણને કરવાના આસનો:-


♥ શલભાસન: ઊંઘા સૂઈ જાઓ (પગની પાની આકાશ તરફ, દાઢી જમીનને અડેલી અને હાથ સીધા શરીરની બાજુમાં રાખવા) ધીમે ધીમે શ્વાસ લેતાં લેતાં, એક પગ ઘૂંટણ આગળથી વાળ્યા વગર ઊંચો કરો. આ સ્થિતિમાં શ્વાસ રોકીને પવને શક્ય એટલો ઊંચો થોડો સમય રાખી મૂકો. શ્વાસ છોડતાં છોડતાં, પગ નીચ લાવો.



ત્યાર બાદ બીજો પગ ઊંચો કરવો. પૂર્ણ શલભાસન માટે માટે બંને પગ સાથે ઊંચા કરવા


♥ ભૂજંગાસન: ઊંઘા સૂઈ જાઓ (બંને પગ ભેગા

અને પાની આકાશ તરફ રહે, હાથના પંજા છાતીની બાજુમાં, કોણી વાળેલી અને શરીરની નજીક રહે એમ રાખવી. કપાળ જમીન પર ટેકવેલું રાખવું) ધીમે ધીમે શ્વાસ લેતાં લેતાં કપાળ જમીન પરથી ઊંચકવું અને દાઢી જમીન પર ટેકવવી. હવે ગરદનને પાછળ તરફ વાળવી. હવે હાથના ટેકા વગર અથવા ખૂબ ઓછો



ટેકો લઈને કરોડરક્ષ્ત્રના મણકાનો ઉપયોગ કરીને છાતીને જમીનથી અધ્ધર કરવી. નાભિ સુધીનો ભાગ અધ્ધર થાય ત્યાં સુધી કરવો અને પછી થોડીવાર માટે શ્વાસ થંભાવી એ સ્થિતિમાં અટકવું. ધીરેથી શ્વાસ છોડતાં છોડતાં પહેલાની સ્થિતિમાં આવી જવું.

♥ ધનુરાસન: ઊંઘા સૂઈ જાઓ બંને હાથ કોણીએથી સીધા, શરીરની બાજુમાં રાખો. ધીમે ધીમે શ્વાસ લેતાં લેતાં પગને ઘૂંટણથી વાળો અને હાથને પાછળ ઊંચા કરી, ઘૂંટી પાસેથી પગને પકડો. શ્વાસ લેતાં લેતાં છાતી અને માથું ઊંચા થાય એ રીતે હાથથી પગને ખેંચો જેથી ધનુષ જેવો આકાર થાય.



થોડો સમય શ્વાસ રોકી રાખી, ધીમે ધીમે શ્વાસ છોડતાં છોડતાં મૂળ સ્થિતિમાં આવી જાઓ

આ પેટની આસપાસની ચરબી ઓછી કરવાની કસરતો અને આસનો યોગ્ય માર્ગદર્શન હેઠળ નિયમિત કરવામાં આવે તો ફાયદો થાય છે. પેટની ચરબી વધી ગયા પછી આસન કે કસરત કરવાનું મુશ્કેલ પડે છે, પરંતુ ચરબી વધે જ નહીં એ માટે કાયમ આ આસનો અને કસરત કરવા સ્વાસ્થ્ય માટે ફાયદાકારક છે.

બિહેવીયર થેરપી :


માણસ પાસે ચોક્કસ જાણકારી હોવા છતાં, પોતાને નુકસાન કરે એવી વર્તણુક એ જલદી બદલી શકતો નથી. જાડાપણાના અનેક દર્દીઓ કસરત ન કરવાથી ગેરલાભ થાય છે કે વધુ શક્તિ-ચરબીવાળો ખોરાક ખાવાથી ખૂબ નુકસાન થાય છે એ જાણતા હોવા છતાં પોતાની આળસમાં કે ખાવા પીવાની ટેવોમાં પરિવર્તન લાવી શકતા નથી. જો પોતાની ટેવો, વ્યસનો કે વર્તણુકની તરાહમાં પરિવર્તન લાવવું હોય તો માત્ર જાણકારી મેળવવાથી એ શક્ય નહીં બને. કઈ ટેવો કે વર્તણુક નુકસાનકારક છે એની જાણકારી મેળવવી ખૂબ આવશ્યક છે પરંતુ માત્ર જાણકારી વર્તણુકમાં પરિવર્તન લાવવા માટે અસમર્થ છે. જાણકારીની સાથે સાથે જરૂરી છે - દૃઢ નિશ્ચય!

માણસની વર્તણુક બદલવા માટેની મથામણને “બિહેવીયર થેરપી” (વર્તણુક ઉપચાર પદ્ધતિ) તરીકે ઓળખવામાં આવે છે. જાડાપણાના દર્દીઓને વજન ઉતારવા માટે આવી બિહેવીયર થેરપી ઘણી ઉપયોગી થાય છે. બિહેવીયર થેરપી વર્ષોથી વ્યસનમુક્તિ માટે વપરાતી આવે છે અને જાડાપણાના દર્દીઓમાં પણ એના પ્રોત્સાહક પરિણામો મળે છે. જાડાપણાના દર્દી માટે બિહેવીયર થેરપીમાં નીચેના મુખ્ય મુખ્ય મુદ્દાઓનો સમાવેશ થાય છે. (૧) સ્વ-દેખરેખ; (૨) ઉત્તેજના-નિયંત્રણ (૩) હકારાત્મક અભિગમ અને વૈચારિક નવનિર્માણ (૪) તણાવ મુક્તિ (૫) પ્રોત્સાહન (૬) કટોકટી નિયંત્રણ અને (૭) નિષ્ફળતામાંથી શિક્ષણ. આ સાત મુદ્દાઓ પર તલસ્પર્શી અભ્યાસ-વિચાર-સ્વાધ્યાય જરૂરી છે.

(૧) સ્વ-દેખરેખ : કોઈપણ વર્તણુક બદલવા માટે સૌથી પાયાની બાબત અત્યારની પોતાની વર્તણુકને ધ્યાનપૂર્વક, ઊંડાણથી સમજવાની છે. ઘણી વખત ઊંડાણપૂર્વક વિચારવાથી ક્યારે - કેવી પરિસ્થિતિમાં વધુ ખવાઈ જાય છે એ સ્પષ્ટ બને છે. ખોરાક-સંબંધી વર્તણુકની સ્વ-દેખરેખ માટે, નીચેના મુદ્દાઓ ઉપર ધ્યાન કેન્દ્રિત કરીને રીતસરની લેખિત નોંધ રાખવી જરૂરી છે

★ ખાવાના સમય અને સ્થળ : રોજ કઈ જગ્યાએ, કેટલા વાગ્યે ખોરાક કે પીણું લીધાં એની નોંધ (લોગબુક) બનાવવી. ૧૦-૧૫ દિવસ પછી એનું વિશ્લેષણ કરવું.

★ ખોરાક ખાતી વખતે અન્ય કોઈની હાજરી/કંપની હતી ? દરેક ટંકે એકલા ખાધું કે અન્ય કોઈની હાજરીમાં ખાધું એની નોંધ રાખવી. કોઈ ચોક્કસ વ્યક્તિ કે સમૂહની હાજરીમાં વધારે ખવાય છે કે એકલા એનો અંદાજ આ નોંધ રાખવાથી આવી શકશે.



★ શું ખાધું? કેટલું ખાધું ? દરેક ટંકે ચોક્કસ કેટલો ખોરાક લીધો એની નોંધ ખૂબ આવશ્યક છે. ઘણા લોકો થોડું થોડું લઈને ખૂબ ખાઈ લેતા હોય છે - જે એમના પોતાના પણ ધ્યાન બહાર હોય છે. હરતાં ફરતાં એકાદ ટૂકડો ખાધો હોય તો એની પણ નોંધ કરવી. ઘણી બધી વ્યક્તિઓ આખા દિવસની નોંધ વાંચીને બે-ત્રણ દિવસમાં જ સમજી જાય છે કે પોતાની ધારણાં કરતાં પોતાનો કુલ ખોરાક ઘણો વધારે છે અને આપોઆપ જ ખોરાક પર કાબૂ આવતો જાય છે. શું ખાધું એ પણ એટલું જ અગત્યનું છે. ઘણી વખત વ્યક્તિ પોતાની જાણ બહાર જ વધુ પડતી ચરબી અને કેલરીવાળો ખોરાક લેતી હોય છે જે આ નોંધ રાખવાથી ધ્યાન પર આવે છે.

★ ખાતી વખતે શું વિચાર કે લાગણી થયાં ? દરેક ટંકના ખોરાક સાથે સંકળાયેલ વિચારો અને લાગણીની પણ નોંધ રોજ રાખવી જરૂરી છે. ખાવાનો સંતોષ થયો કે નહીં. ચિંતાતુર લાગણી સાથે ખોરાક લીધો કે સ્વસ્થ ચિત્તે, ખાઈને ક્યાંય જવાની ઉતાવળ હતી કે નિરાંત હતી. આ બધાં પરિબલોની નોંધ રાખવી ખૂબ જરૂરી છે. કઈ માનસિક પરિસ્થિતિમાં વધુ ખોરાક ખવાઈ જાય છે તે આ નોંધ ઉપરથી ખ્યાલ આવે છે. કેટલાક લોકો ટેન્શનમાં બમણું ખાઈ લે છે તો અન્ય કેટલાક ટેન્શનમાં અડધો ખોરાક લે છે.

★ ખાવા ઉપરનાં નિયંત્રણનો અહેસાસ થાય છે ? ઘણાં લોકોને ખોરાકનાં નિયંત્રણો ખૂબ આકરાં અને અસહ્ય લાગતાં હોય છે જ્યારે અન્ય કેટલાક લોકોને ખાસ કશી તકલીફ ખોરાકી નિયંત્રણથી લાગતી નથી. કઈ વખતે, કયા સંજોગોમાં ખોરાકનું નિયંત્રણ અસહ્ય લાગ્યું, ક્યારે નિયંત્રણની ખબર જ ન પડી અને ક્યારે નિયંત્રણ ન રાખી શકાયું આ વિગતની રોજરોજની નોંધ સ્વ-દેખરેખ માટે ખૂબ ઉપયોગી થાય છે.

(૨) ઉત્તેજના-નિયંત્રણ : ખોરાક ખાવાને ઉત્તેજન આપે એવી પરિસ્થિતિ - વ્યક્તિ કે વસ્તુથી દૂર રહેવાથી ખોરાક ઉપર સારું નિયંત્રણ આવી શકે છે. ખાવાની ઉત્તેજના પર નિયંત્રણ આવે એ માટે -

- ★ ખોરાકને એવી જગ્યાએ, એવા વાસણમાં રાખવા કે હરતાં ફરતાં નજરે ન ચડે.
- ★ જેમને ખાવા પર નિયંત્રણ રાખવું હોય એમણે જાતે રસોઈ ન બનાવવી
- ★ ખૂબ ભાવતી તૈયાર વાનગી કે ખાદ્યપદાર્થ જાતે બજારમાં લેવા ન જવું.
- ★ ટી.વી.ની જાહેરાતો જોવાનું ટાળવું. ટી.વી. જોતાં જોતાં કદી પણ ન ખાવું.
- ★ ફાસ્ટ-ફૂડ, ફરસાણ, મીઠાઈ વગેરે જાતે ન જ ખરીદવા. ફળો, શાક-ભાજી ખરીદી શકાય.

(૩) હકારાત્મક અભિગમ અને વૈચારિક નવનિર્માણ : જીવન પ્રત્યે હકારાત્મક અભિગમ દાખવનાર સફળતાપૂર્વક વર્તણુકમાં પરિવર્તન લાવી શકે છે.

વૈચારિક સ્પષ્ટતા અને નાની નાની વાતોમાં લાગણીશીલ ન થઈ જવાની ટેવ કેળવવાથી સ્વસ્થ ચિત્તે ઘટનાઓ, બીમારી અને આરોગ્ય જાળવણીની વાસ્તવિકતા નજર સમક્ષ આવશે. નિરાશાવાદી વ્યક્તિઓ પોતાની આરોગ્ય જાળવણી પ્રત્યે પણ બેદરકાર જ રહે છે અને વજન ઉતારવામાં સફળ નથી થઈ શકતા.

(૪) તણાવ મુક્તિ, કસરતો અને યોગાસન-ધ્યાન : સ્વસ્થ હકારાત્મક વિચારવાની રીત તણાવ-મુક્તિનું પહેલું પગથિયું છે. એની સાથોસાથ રોજની ૪૫ મિનિટની એરોબિક કસરત (ચાલવું, દોડવું, તરવું, સાઈકલીંગ, દોરડાં કુદવાં વગેરે) અને ૧૫-૨૦ મિનિટ આસન-ધ્યાન શારીરિક અને માનસિક સ્ફૂર્તિ આપે છે, તણાવમાંથી મુક્તિ અપાવે છે. ધીમા ઊંડા શ્વાસોશ્વાસ અને શ્વાસન પણ તણાવ-મુક્તિ માટે ઉપયોગી છે.

(૫) પ્રોત્સાહન : મિત્રો, વડીલો, ડોક્ટર વગેરે તરફથી સતત પ્રોત્સાહન મળતું રહે તો આહાર-નિયંત્રણ સફળ થાય છે. પ્રોત્સાહન ન મળે તો કંઈ નહીં. પરંતુ નિષ્ફળતા બદલ ટોકવાનું કે મ્હેણાં મારવાનું બંધ થાય તો પણ વ્યક્તિ ભવિષ્યમાં સફળતા મેળવી શકે છે. વ્યક્તિ પોતે પણ પોતાની સિદ્ધિ (દા.ત. ૧ કિલો વજન ઉતારવા) માટે ખોરાક સિવાયના રિવોર્સ (દા.ત. પિક્ચર, પિકનિક વગેરે) મેળવી શકે.

(૬) કટોકટી નિયંત્રણ : બધું કરવાં છતાં કોઈક નબળી ક્ષણે, વ્યક્તિ પોતાની ખોરાકની જૂની કુટેવો શરૂ કરી દે છે. આવી ક્ષણોને સ્વ-દેખરેખથી ઓળખી એનાથી દૂર રહેવાના બધા પ્રયત્નો કરવા જોઈએ અને જ્યારે આવું થાય ત્યારે શું ખાવું તથા ખાવા સિવાય બીજી કંઈ રીતે આ વર્તણુક કાબૂમાં લેવી એનો વિચાર પહેલેથી કરી રાખવો.

(૭) નિષ્ફળતામાંથી શિક્ષણ : કોઈપણ ટેવ પહેલા જ પ્રયત્ને છૂટતી નથી. માટે, બે-ત્રણ વખત નિષ્ફળ પ્રયત્નથી ડરી ન જશો પરંતુ એમાંથી શીખીને ફરીથી એવું ન થાય એની વિશેષ કાળજી રાખીને વર્તણુકમાં હકારાત્મક પરિવર્તન લાવવા મંડ્યા રહેશો તો જરૂર સફળતા મળશે જ.

વગર મહેનતે, વગર પરેશુએ વજન ઉતારવાની ઘેલછા ગંભીર આડઅસરો કરે છે.
વજન ઘટાડવાની કોઈ વૈજ્ઞાનિક સારવાર પદ્ધતિ કદી ગણતરીની મિનિટોમાં
વજન કે પેટનો ઘેરાવો ઓછો કરવાનો દાવો નથી કરતી
અને એમ કરવામાં નુકસાન થાય છે એવું માને છે.
આળસ છોડો - સ્વસ્થ બનો.

બાળકોમાં મેદવૃદ્ધિ અટકાવો

દિવસે દિવસે આપણા દેશમાં અને આખા વિશ્વમાં જાડાં બાળકોનું પ્રમાણ વધતું જાય છે. અમેરિકામાં ૨૦ વર્ષ પહેલાં કુલ આશરે ૨૦ ટકા બાળકોનું વજન વધારે હતું જે પ્રમાણ આજે ૩૫ ટકા જેટલું થઈ ગયું છે. જાપાનમાં છેલ્લા ૨૦ વર્ષમાં જાડાં બાળકોનું પ્રમાણ બમણું થયું છે (ત્યાં અત્યારે આશરે ૧૨ ટકા બાળકો આદર્શ કરતાં વધુ વજન ધરાવે છે) ભારતનાં શહેરોમાં પણ પહેલાં કરતાં વધુ પ્રમાણમાં જાડાં બાળકો જોવા મળે છે. ૧૦-૧૧ વર્ષે જાડું બાળક પુખ્ત વયે જાડું જ રહે એવી શક્યતા અન્ય બાળક કરતાં પાંચ ગણી વધારે રહે છે.

વળી, તરૂણાવસ્થા દરમ્યાન વધારે વજન ભવિષ્યમાં ઉદ્ભવનારી બીમારીના મૂળ નાંખી દે છે. હાવર્ડ ગ્રોથ સ્ટડી નામના ૫૫ વર્ષ સુધી ચાલેલા અભ્યાસનું તારણ એવું છે કે, જો કોઈ છોકરો તરૂણવયે જાડો હોય તો કોઈપણ ઉંમરે રોગોથી મૃત્યુ થવાની શક્યતા પાતળા છોકરા કરતાં બે ગણી વધારે રહે છે. જાડા તરૂણોને ભવિષ્યમાં હૃદયરોગ, આંતરડાનું કેન્સર કે ગાઉટ જેવી બીમારી થવાની શક્યતા વધે છે. સૌથી વધુ તો માનસિક તકલીફો (લઘુતા, હીનતા, ડીપ્રેશન) બાળપણથી જાડાપણાને કારણે થવાની શક્યતા વધે છે.

પાંચ થી બાર વર્ષના બાળકોમાં વજન વધવા પાછળ વારસાગત કારણો ઉપરાંત ઘર અને સમાજનું વાતાવરણ ઘણો અગત્યનો ભાગ ભજવે છે. એક અભ્યાસમાં તો એવું જાણવા મળ્યું કે જાડા માલિકના કૂતરા પણ જાડા હોય છે. ટૂંકમાં કહીએ તો ઘરની ખાવાની ટેવો બાળકના વજન પર સીધો આધાર રાખે છે. જે ઘરમાં વધુ ચરબીવાળા તળેલા નાસ્તાઓ અને ફરસાણ ખાવાનું રોજરોજ રૂટીન હોય ત્યાં બાળક જાડું ન થાય તો જ નવાઈ.

આ ઉપરાંત, બાળકોને શારીરિક શ્રમ કરવાની તકો ઘટતી જાય છે. શહેરની ગીચ વસ્તીમાં રમવાના મેદાનથી માંડીને ચાલવા-સાઈકલ ચલાવવા માટેના ઓછા ટ્રાફીકવાળા રસ્તાઓ પણ દુર્લભ થઈ ગયા છે. આજથી ૨૦ વર્ષ પહેલાં ૮૦ ટકા બાળકો ચાલતાં કે સાઈકલ ઉપર સ્કૂલે જતાં હતાં આજે આ પ્રમાણ ઘટીને ૫ થી ૨૫ ટકા જેટલું થઈ ગયું છે.

શ્રમ કર્યા વગરની રમતો (વીડીયોગેઈમ્સ) અને મનોરંજન (ટી.વી./વીડીયો) વ્યાપક બનવાથી પણ જાડાપણાની બીમારી વધવા લાગી છે. એક અભ્યાસ પ્રમાણે જે સમાજનાં બાળકો ટી.વી. જોવા પાછળ રોજ એક કલાક વધુ બગાડે છે એ સમાજમાં જાડાં બાળકોની સંખ્યામાં બે ટકાનો વધારો થાય છે. રોજનું ૩-૪ કલાક ટી.વી. જોનાર બાળકોમાં જાડાપણાનું પ્રમાણ કેટલું બેફામ વધી શકે એ આ આંકડા પરથી ખ્યાલ આવે છે. (૧) શારીરિક શ્રમ (રમતગમત) નો સમય ટી.વી. જોવાથી શ્રમ વગર પસાર થાય છે. (૨) ટી.વી. જોતાં જોતાં નાસ્તો કરવાની

ટેવને કારણે વધુ ખવાઈ જાય છે. ટી.વી. જોવામાં મશગુલ બાળક અને મોટાપણ બેધ્યાનપણે જરૂર કરતાં વધુ ખોરાક ખાઈ લે છે. (૩) ટી.વી. પર આવતી જાહેરાતો ફાસ્ટફૂડ-ચોકલેટ-બીસ્કીટ વગેરે વધુ ચરબીવાળા ખોરાક ખાવા માટે બાળકને લલચાવે છે.



પાંચથી બાર વર્ષનાં બાળકોમાં મેદવૃદ્ધિ અટકાવવી હોય તો વ્યક્તિગત, કૌટુંબિક અને સમાજના સ્તરે કેટલાંક નકકર પગલાં લેવાં જરૂરી છે. બાળકને મેદવૃદ્ધિથી થતા ગેરફાયદાની સમજણ દરેક મા-બાપ અને શિક્ષકે આપવી જરૂરી છે. ઘરમાં વધુ પડતું ઘી, તળેલું ન ખવાય એની કાળજી રાખવી. સ્કૂલમાં બાળકને પૂરતી રમતગમત વ્યાયામ મળી રહે એવું કમ્પાઉન્ડ અને ટાઈમટેબલમાં એને માટેનો અલગ સમય હોવો જરૂરી છે. શહેરમાં પૂરતાં મેદાનો અને ચાલનારા તથા સાઈકલ ચલાવનારાઓ માટે અલગ રસ્તા બનાવવા જોઈએ. જેથી સહેલાઈથી વ્યાયામ થઈ શકે. ટી.વી.-છાપાની જાહેરાતો પણ લલચાવનારી કે ખોટા સંદેશ આપનારી કે ખોટા રોલ મોડેલ ઉભા કરનારી ન બને એની સમાજે તકેદારી રાખવી જોઈએ

સાઈકલ સવારી અપનાવો :

જો બેઠાડું જીવનથી થતા રોગો (દા.ત. મેદવૃદ્ધિ, હાઈબ્લડપ્રેશર, ડાયાબિટીસ, હૃદયરોગ, ઓસ્ટીઓપોરોસીસ, કબજિયાત વગેરે) અને ધુમાડા - પ્રદુષણથી શરીરને થતા નુકસાનથી બચવું હોય તો એક ખૂબ જ સસ્તો, સરળ, આનંદ-દાયક, પ્રદુષણ-રહિત અને આરોગ્યપ્રદ રસ્તો છે - સાઈકલ ચલાવવાનો !

જો દરેક માણસ ઘરેથી કામે જવા માટે નિયમિત સાઈકલ વાપરે તો એને કેટલા ફાયદા થાય - પેટ્રોલનો ખર્ચ બચે, કસરત થવાથી શારીરિક અને માનસિક પ્રફુલ્લિતતા જળવાઈ રહે, માંદગી પાછળનો ખર્ચ બચે, ટ્રાફિક જામમાં સલવાઈ જઈને સમયની બરબાદી થતી અટકે અને પોતે પ્રદુષણ નથી ફેલાવતાં એટલો આત્મસંતોષ વધે. જે લોકો સમયના અભાવે કસરત ન કરી શકતા હોય એમણે તો પોતાના રૂટિનમાં સાઈકલ સવારી અમલમાં મૂકી દેવા જેવી છે.



ગણતરીની મિનિટોમાં પાતળા થવાના નુસ્ખા કેટલા સલામત?

કેટલા સલાહભર્યા?

આજકાલ શહેરોમાં લોકોને ગણતરીની મિનિટોમાં પાતળા કરી આપવાનો દાવો કરતાં કેન્દ્રો બિલાડીના ટોપની માફક ફૂટી નીકળ્યાં છે. પંદર થી ત્રીસ મિનિટમાં અમુક ઈય ઘેરાવો કે અમુક કિલો વજન ઘટાડી આપવાની જાહેરાતો હજારો રૂપિયા ખર્ચાને વર્તમાનપત્રોમાં આપવામાં આવે છે. આવી જાહેરખબરો અને પ્રચાર સાહિત્ય વાંચીને ઘણા લોકોને પ્રશ્ન થતો હોય છે કે શું આવું શક્ય છે? જો શક્ય હોય તો આ રીતે વજન ઓછું કરવાથી કોઈ નુકસાન ખરું? શું આવા કેન્દ્રમાં ઉતારેલું વજન કાયમ ઓછું રહે છે કે પછી પાછું વધી જાય છે?

જાતજાતના દેશો - ઇટાલી, જર્મની, જાપાન, ઓસ્ટ્રેલિયાના નામે આવા વજન ઘટાડી આપનારાં કેન્દ્રો પોતાનો ધંધો ચલાવે છે. ખાસ ઇટાલીયન કે ઓસ્ટ્રેલિયન કે જાપાનીઝ ટ્રીટમેન્ટ આપવાનો દાવો કરતાં આવાં ક્લિનિકોમાં કયાંય વૈજ્ઞાનિક રીતે પુરવાર થયેલી, આંતરરાષ્ટ્રીય સ્વીકૃતિ પામેલ સારવાર પદ્ધતિ હોતી નથી. વજન ઘટાડવાની કોઈ વૈજ્ઞાનિક સારવાર પદ્ધતિ કદી ગણતરીની મિનિટોમાં વજન કે પેટનો ઘેરાવો ઓછો કરવાનો દાવો નથી કરતી અને એમ કરવામાં નુકસાન થાય છે એવું માને છે.

હકીકતમાં વગર મહેનતે અને વગર ધીરજે તાત્કાલિક કંઈક મેળવી લેવાની ઘેલછા આવાં કેન્દ્રોને ઉત્તેજન આપે છે. વજન ઘટાડવા માટે કોઈપણ ડોક્ટરની સલાહ લેવામાં આવે ત્યારે સામાન્ય રીતે બે સલાહ મળે છે. (૧) નિયમિત કસરત કરવી, (૨) ખોરાકમાંથી મળતી કુલ કેલરી ઘટાડો. ઘણા બધા દર્દીઓને આ સલાહ પસંદ નથી પડતી. દર્દી ન તો પોતાનું આળસુપણું છોડવા ઇચ્છે છે, ન તો ખોરાકની ટેવો. મોટા ભાગના વધુ વજન ધરાવતા દર્દીઓની એક જ માગણી હોય છે, “સાહેબ એવી કોઈક ગોળી આપી દો ને કે આ વજન ઉતરી જાય અને કસરત કે ખોરાકની પરેજીની માથાફૂટ ન રહે” વધુ વજન ધરાવતા લોકોની આ મનોવૃત્તિ જાણતા લોકો જાહેરાતો કરી કરીને દર્દીને લલચાવે છે કે અમે કસરત વગર અને ખોરાકમાં ફેરફાર વગર ગણતરીની મિનિટોમાં વજન ઘટાડી આપીએ છીએ અને પરિણામે આવા દર્દીઓ વજન ઘટાડવાના ખાસ ક્લિનિક પર પહોંચી જાય છે. થોડાક દિવસમાં અમુક કિલો વજન (શરીરનું અને ખીસાનું પણ) ઘટાડી આપે છે અને પાછા પોતાની જૂની ખાવા-પીવા-રહેવાની ટેવોને પરિણામે ટૂંક સમયમાં જ પહેલાં જેટલું જ કે પહેલાંથી પણ વધારે વજન થઈ જાય છે. વળી, પાછું બે-ચાર મહિને નવા કોઈ સ્લીમીંગ સેન્ટરની જાહેરાત જોઈ એમાં જોડાઈ જાય છે. આમ પૈસા અને તંદુરસ્તીની બરબાદીનું આ વિષયક ચાલ્યા કરે છે અને છેવટે દર્દી કંટાળીને

પોતાના ભારે શરીર સાથે બાકીની જિંદગી વિતાવવાનું કમને પણ નકકી કરી લે છે! વજન ઘટાડવાના શોટકટ અને શોર્ટકોર્સ માત્ર ટૂંકા ગાળાના જ પરિણામો આપે છે પણ દુર્ભાગ્યે મહેનત કરવાનું અને તબિયત અંગે કાયમી સાવચેતી રાખવાનું મોટાભાગના દર્દીઓ પસંદ નથી કરતા અને પરિણામે વગર પ્રયત્ને, રાતોરાત પાતળા થવાના ખ્યાલથી ખુશ થઈને પૈસા અને તબિયતનું નુકસાન કરી બેસે છે.

રાતોરાત વજન ઓછું કરી બતાવનારા પણ કંઈ શરીરની ચરબી ઘટાડીને વજન નથી ઘટાડતા, શરીરમાં તાત્કાલિક વજન ઘટાડવું હોય તો સૌથી સહેલો રસ્તો શરીરમાંથી પાણીનો ભાગ ઘટાડવાનો છે. પેશાબ વધારે થાય એવી દવાઓની મદદથી અથવા ખોરાકમાં મીઠાનું પ્રમાણ એકદમ ઘટાડી નાંખવાથી શરીરમાંથી પાણીનું કુલ પ્રમાણ થોડુંક ઘટે છે. પરંતુ, આ અસર માત્ર શરૂઆતના દિવસોમાં જ રહે છે. ઉપવાસ કરનાર વ્યક્તિના શરીરનું વજન ઘટવાનું મુખ્ય કારણ શરૂઆતના દિવસોમાં તો શરીરનું પાણી ઓછું થઈ જવાનું જ હોય છે. જો ૨-૩ દિવસથી વધુ લાંબા ઉપવાસ કરવામાં આવે તો જ પછી ધીમે ધીમે ચરબી ઘટે છે. એટલે ૧-૨ દિવસમાં ૧-૨ કિલો વજન ઘટે તો એ કંઈ શરીરની ચરબી ઘટવાથી ઓછું થયેલ વજન નથી અને જેવો નોર્મલ ખોરાક લેવાનું, મીઠું લેવાનું શરૂ કરવામાં આવે કે દવા લેવાનું બંધ કરવામાં આવે કે તરત શરૂઆતમાં ઘટેલું વજન પાછું વધી જાય છે.

પેટના ભાગની ચરબી ઘટાડવા માટે પેટ પર બાંધવાના ઈલેક્ટ્રિકલ બેલ્ટનો વપરાશ પણ આજકાલ કેટલાંક ઠેકાણે થાય છે. પેટના સ્નાયુઓને કસરત કર્યા વગર ઈલેક્ટ્રિક કરંટથી કસરત કરાવવાનો અને ચરબીના કોષોમાંથી ચરબી ઘટાડવાનો દાવો કરતાં આવા મશીનો અમેરીકામાં થોડાં વર્ષો પહેલાં ખૂબ પ્રચલિત હતાં. પછી ત્યાંના આરોગ્ય વિભાગનું ધ્યાન ગયું કે આ રીતના મશીનોને કારણે વ્યંધત્વથી માંડીને આવનાર બાળકને ખોડખાંપણ થવા સુધીની ગંભીર આડઅસર થઈ શકે છે. આ પછી સરકારે આવા મશીનો વાપરવા અને વેચવા સામે જાહેર ચેતવણી છપાવીને પ્રસિધ્ધ કરી અને આવાં મશીનો વેચવા પર નિયંત્રણ મૂક્યાં. આપણે ત્યાં આવા મશીનો બેરોકટોક વપરાય છે.

અમુક લોકો ભૂખ ન લાગે એવી દવા લઈને વજન ઉતારવાનો પ્રયત્ન કરે છે પણ આવી બધી દવાઓની મન પર વિપરિત અસર થાય છે અને ક્યારેક દર્દી ગંભીર હતાશા (ડીપ્રેશન)નો ભોગ બની જાય છે.

વગર મહેનતે, વગર પરેજીએ વજન ઉતારવાની ઘેલછા ગંભીર આડઅસરો નીપજાવી શકે છે. જો તમારી મહેનત કરવાની તૈયારી અને ધીરજ હોય તો વજન ઉતારવાનું અને ઉતરેલું વજન જાળવી રાખવાનું અઘરું નથી. વજન ઉતારવું અને ઉતરેલું વજન જાળવી રાખવું હોય તો ખોરાકમાં ધી-તેલ-માખણનો વપરાશ બિલકુલ ઘટાડી નાખો; રોટલા-રોટલી, ભાખરી-ભાત-કઠોળ વગેરેનો વપરાશ સહેજ

ઓછો કરો; કાકડી, ટામેટાં, ગાજર, મૂળા, લીલી ભાજી, ફળોનો વપરાશ શક્ય એટલો વધારે કરો; દરેક ટંકની ખાવાની શરૂઆત કાચાં શાકભાજીથી કરો; અને સૌથી અગત્યનું આળસ છોડી દરેક કામ જાતે ઉઠીને કરવાની ટેવ પાડો તથા નિયમિત ચાલવા-દોડવા-ચડવા-તરવાની કસરત કરો. તમને વજન ઘટવાની સાથે વધુ તાકાતનો; વધુ સ્ફૂર્તિનો અનુભવ થશે. આ ખાવા-પીવા-કસરતની ટેવ જિંદગીભર ચાલુ રાખશો તો માત્ર જાડાપણું જ નહીં, પણ અન્ય અનેક રોગોથી પણ બચી શકશો. જરૂર છે માત્ર આળસ છોડવાની!

ઘટેલું વજન જાળવી રાખવું હોય તો શું કરવું?

ઘણા લોકો વજન ઘટાડવા માટે અચાનક જાગૃત થતા હોય છે અને પછી ઊંધું ઘાલીને ખાવા પર નિયંત્રણો અને કસરતો કરીને એક-બે મહીનામાં જ ૫-૭ કિલો વજન ઉતારી નાંખતા હોય છે. વજન ઉતરી જાય એટલે જાણે કાયમ એટલું જ વજન રહેવાનું હોય એમ, ફરી પાછી જૂની ખાવા-પીવાની ટેવો અને બેઠાડું જીવન શરૂ થઈ જાય અને ફરી પાછું વજન વધવા લાગે. વર્ષો સુધી ચરબીના ઉતાર-ચઢાવનો આ કાર્યક્રમ ચાલ્યા કરે છે.

જો આ બેહુદી, ચરબીની ચઢ-ઉતરમાંથી બચવું હોય તો નીચે જણાવેલ મુદ્દાઓ સમજી એનો અમલ કરવો જરૂરી છે.

(૧) વજન ઘટાડવું એ સહેલું છે પણ ઘટાડેલું વજન જાળવી રાખવું અઘરું છે. ઘટેલું વજન જાળવી રાખવા માટે ખોરાકની ટેવોમાં કાયમી ફેરફાર જરૂરી છે. એક-બે મહિનાના કહેવાતા ડાયેટીંગથી કોઈ લાંબાગાળાનો ફાયદો નહીં થાય.

(૨) છ મહિનાના ગાળામાં મૂળ વજનના દશક ટકા જેટલું વજન ઓછુ થાય તો એ સંતોષકારક ગણાય. એથી વધુ વજન ઉતારવાનો પ્રયત્ન ન કરવો. એટલે કે જો તમારુ વજન ૭૦ કીલો છે અને તમે વજન ઘટાડવા માંગો છો તો છ મહિને આશરે સાતેક કીલો વજન ઘટે એવું આયોજન કરવું. બીજા શબ્દોમાં દર મહિને એક-બે કિલોથી વધુ વજન ઉતારવાથી કોઈ ફાયદો થતો નથી.

(૩) સ્વસ્થ ખોરાકની “પરેજી” નહીં પણ “ટેવ પાડો” એક વખત વજન ઘટી જાય પછી એ ફરી પાછું ન વધે એ માટે ખોરાકની ટેવો કાયમી કરી દો. ઓછી ચરબીવાળાં કુદરતી સલાડ અને ફળોમાંથી અનેક વાનગીઓ બનાવી એ ખાવાની ટેવ પાડો. એમાંથી જ ભાવતી વિશિષ્ટ વાનગીઓ વાર-તહેવારે બનાવો. વજન ઘટાડ્યા પછી કોઈપણ મહિને એક કિલોથી વધુ પાછું વધવું ન જોઈએ. આ જ રીતે, કમ્મરનો ઘેરાવો ઘટયો હોય તો એ ફરી પાછો ન વધવો જોઈએ. કમ્મરના ઘેરાવામાં ૪ સે.મી.નો ઘટાડો જાળવી રાખનારા ઘટેલું વજન જાળવી રાખવામાં સફળ થાય છે.

વજન ઘટાડવા અને ઘટેલું વજન જાળવી રાખવા માટે ખોરાકનો જથ્થો ઘટાડવાની જરૂર નથી. “કેટલું ખાવું?” એનાં કરતાં વધુ અગત્યનો પ્રશ્ન “શું ખાવું?” એ છે. ખોરાકમાં કાયમી ધોરણે વધુ પ્રમાણમાં લીલાં કાચાં શાકભાજી, તાજાં ફળો અને ફણગાવેલાં કે બાફેલાં કઠોળ લેવાની ટેવ રાખવી જોઈએ. કાયમી ધોરણે તળેલી, મોણવાળી

કે ઘી ચોપડેલી વસ્તુઓ ખાવાનું ટાળવું જોઈએ. ઓછી ચરબીવાળો ખોરાક પેટ ભરીને ખાવાથી ખાવાનો સંતોષ થાય છે અને છતાં વજન ઘટે છે.

(૪) કસરતને ભૂલશો નહીં. માત્ર ખોરાકની કાયમી ટેવોથી જ વજન (ઘટેલું) ટકાવી રાખવું મુશ્કેલ છે. ખોરાકની જેમ જ શારીરિક શ્રમની, કસરતની પણ કાયમી ટેવ પાડવી જરૂરી છે. રોજ ઓછામાં ઓછી ૩૦ થી ૪૫ મિનિટની ઝડપથી ચાલવાની, દોડવાની, તરવાની કે અન્ય કસરત ઘટેલું વજન જાળવી રાખવા માટે ખૂબ ઉપયોગી બને છે. જે વ્યક્તિઓ પોતાના દૈનિક રૂટીનમાં અડધો-પોણો કલાક કાયમ માટે કસરતને ફાળવે છે એ લોકો ઘટેલું વજન જાળવી રાખવામાં સફળ થાય છે. રોજિંદી અડધો-પોણો કલાકની કસરત ઉપરાંત, રોજિંદા જીવનમાં શારીરિક સક્રિયતા લાવનાર વ્યક્તિ (દા.ત. લીફ્ટને બદલે દાદર વાપરનાર, નોકર-પટાવાળાને બદલે જાતે ચાલનાર વ્યક્તિ) વધુ તંદુરસ્તી મેળવે છે. ગમે એટલું વધુ વજન હોય તો પણ ભારે વજનની બેઠાડુ-બિનકસરતી વ્યક્તિ કરતાં એટલા જ વજનની સક્રિય-કસરતી વ્યક્તિનું સ્વાસ્થ્ય વધુ સારુ હોય છે. શરીરમાં ચરબીનો ભરાવો અટકાવવા અને ડાયાબિટીસ - હૃદયરોગ - હાઈબ્લડપ્રેશર જેવા રોગોથી બચવા માટે કસરત સર્વોત્તમ ઉપાય છે.

(૫) વધુ ખોરાક સાથે સંકળાયેલાં પરિબળો પર નિયંત્રણ. ઘણા માણસો અમુક ચોક્કસ પરિસ્થિતિ કે ચોક્કસ વાતાવરણમાં જરૂરિયાત કરતાં ઘણો વધારે ખોરાક ખાઈ જતા હોય છે. દા.ત. લગ્ન સમારંભમાં કે હોટલમાં; અમુક ચોક્કસ મિત્રોની કંપનીમાં; અમુક ચોક્કસ વાનગી બને ત્યારે; ટેન્શન જાય ત્યારે કે ટેન્શન આવે ત્યારે...વગેરે. કેટલાય લોકો પરીક્ષાના ટેન્શનમાં વધુ ખાઈને જાડા થાય છે તો બીજા કેટલાય પરીક્ષાના ટેન્શનમાં વજન ઘટાડી વેકેશનમાં જાડા થાય છે! માનસિક અવસ્થા ખોરાક ઉપર ખૂબ મોટો ફરક પાડીને વજન વધારી ન દે એની કાળજી રાખવી ખૂબ આવશ્યક છે. તહેવારોમાં વધુ પડતી ચરબીવાળો ખોરાક ખાવાનું બને છે. જો આવે વખતે સ્વાદિષ્ટ વસ્તુઓ ખાઈને પૂરી-પરાઠા વગેરે જેવી (રોટલી-રોટલાં કરતાં) સ્વાદમાં ખાસ ફરક વગરની વસ્તુઓ છોડી દેવામાં આવે તો ફાયદો રહે છે. ખોરાક - ખાસ કરીને ભાવતો ખોરાક ખાવાથી મનમાં એક ચોક્કસ પ્રકારના આનંદ અને સંતોષનો અનુભવ થતો હોય છે. મીઠાઈનો મોટો ટૂકડો એકસાથે ખાવાથી જેટલો આનંદ આવે છે એના કરતાં વધુ આનંદ એ જ ટુકડાના અનેક ભાગ કરી શાંતિથી લાંબા સમય સુધી ખાવાથી આવે છે.

જ્યારે તમે જમતા હો ત્યારે પુરુ ધ્યાન જમવા ઉપર જ આપો - દરેક વાનગીને એની સ્વાદ-સોડમ સાથે માણો - તો કદી તમે શરીરની જરૂરિયાત કરતાં વધુ નહીં ખાઓ. ખાતાં ખાતાં વધુ વાત કરવાથી, ટી.વી. જોવાથી; છાપું વાંચવાથી તમે શું ખાઓ છો? - કેટલું ખાઓ છો? એનું ધ્યાન રહેતું નથી અને પરિણામે જરૂરિયાત કરતાં વધુ ખવાઈ જાય છે. શાંત ચિત્તે એકાગ્રતાથી ચાવી ચાવીને ખાવાથી ખાવાનો સંતોષ વધે છે અને માપસર ખવાય છે. ટેન્સન સાથે ખાવાથી પણ પ્રમાણભાન ચૂકી જવાય છે. એટલે જ શાંતચિત્તે (સારો રસ્તો પ્રાર્થના કરીને) ખાવાનું શરૂ કરવાથી ફાયદો થાય છે. ટૂંકમાં, જો


ઘટેલું વજન જાળવી રાખવું હોય તો જીવનની ટેવોમાં કેટલાક કાયમી ફેરફાર જરૂરી છે. જો આ ટેવો બદલાશે તો કદી તમારે કેલરી ગણવાની જરૂર નહીં પડે.

ઓછી ચરબી અને ઓછી કેલરી ધરાવતી પોષ્ટિક વાનગીઓ

અહીં માત્ર સમજણ અને જાણકારી માટે કેટલીક નમુનારૂપ વાનગીઓ, એ બનાવવાની રીત સાથે, આપી છે. જાડાપણું, હૃદયરોગ, હાઈબ્લડપ્રેશર, ડાયાબિટીસ અને બીજા અનેક રોગો ન થાય એ માટે અને થઈ ગયા હોય તો કાબૂમાં રહે એ માટે ઓછી ચરબી અને ઓછી કેલરી વાળો ખોરાક લેવો જરૂરી છે. સ્વાદપ્રિય લોકો માટે ઘણી વખત ઓછી ચરબી ધરાવતી વાનગી શોધવી મુશ્કેલ હોય છે. ખાવાનો સ્વાદ અને રૂચિ જળવાઈ રહે અને તે છતાં ખોરાક સ્વાસ્થ્યપ્રદ રહે તે દરેક માટે જરૂરી છે. આવી વાનગીઓની આ નમુનારૂપ યાદી બનાવવાનો પ્રસ્તુત પ્રયાસ દર્દીઓને ઉપયોગી થશે. દરેક વાનગીમાંથી કેટલી કેલરી, ચરબી અને રેસા મળશે એ પણ સાથે જ આપેલ છે.



- કુ.કૈરવી શાહ (આહાર નિષ્ણાત)

■ ઘરગથ્થુ માપ - તોલ ■



ખાદ્ય પદાર્થ	વજન (એક ચમચી)
વરીયાળી	૬
હીંગ	૬
જીરુ	૫
મેથી	૬
રાઈ	૧૦
મીઠું	૧૨
સોડા	૧૦
હળદર	૮

ખાદ્ય પદાર્થ	૧ વાટકી (૧૫૦ મિ.લી.)	૧ વાટકી (૨૦૦ મિ.લી.)
ઘઉંનો લોટ	૮૦ ગ્રામ	૧૩૦ ગ્રામ
મેંદો	૮૦ ગ્રામ	૧૦૦ ગ્રામ
ચોખા	૧૫૦ ગ્રામ	૧૬૫ ગ્રામ
પૌંવા	૪૦ ગ્રામ	૫૫ ગ્રામ
મમરા	૨૦ ગ્રામ	૨૫ ગ્રામ
કાબુલી ચણા	૧૩૦ ગ્રામ	૧૬૦ ગ્રામ
મગ કે દાળ	૧૪૦ ગ્રામ	૧૮૦ ગ્રામ
ચણા દાળ	૧૩૦ ગ્રામ	૧૬૦ ગ્રામ
અડદની દાળ	૧૩૦ ગ્રામ	૧૭૫ ગ્રામ
સીંગ	૧૧૦ ગ્રામ	૧૪૦ ગ્રામ
ખાંડ	૧૪૦ ગ્રામ	૧૮૫ ગ્રામ
બુરુ ખાંડ	૮૫ ગ્રામ	૧૧૦ ગ્રામ
દૂધ	૧૫૦ ગ્રામ	૨૦૦ ગ્રામ



■ કચુંબર (સલાડ) ■

★ સલાડ બનાવતાં ધ્યાનમાં રાખવાના મુદ્દા :

- કચુંબર હમૈશા પીરસવાના તરત પહેલાં, સ્ટીલના ચપ્પુથી જ સુધારીને લેવું.
- કચુંબર માટેનાં શાક / ફળ સમારતાં પહેલાં જ સ્વચ્છ, વહેતાં પાણીમાં ધોઈ લેવા.
- ખાવામાં બે-ત્રણ શાક / ફળ / કઠોળ મિક્સ કરીને બનાવેલ કચુંબર જ પસંદ કરવાં.
- કાકડી, ગાજર, મૂળાને છાલ ઉતાર્યા વગર જ ખાવામાં લેવા.
- બટાકા, વટાણા જેવાં શાક જરૂર પૂરતાં જ બાફીને કચુંબરમાં વાપરવાં. સાવ જ બફાઈ ન જાય તેનું ખાસ ધ્યાન રાખવું.
- ફણગાવેલાં કઠોળ કાચાં ન ભાવે તો જ કુકરમાં જરા બાફીને વાપરવા.
- કોઈપણ કચુંબરમાં મીઠું નાખવું નહીં. તેના બદલે નીચે આપેલ સલાડ ડ્રેસિંગ નાખી શકાય
- કચુંબરમાં ખાઈ શકાય એવાં શાક, ફળ અને ફણગાવેલા કઠોળ :-

શાક	શાક	શાક	ફળ	ફળ	ફળ
કાકડી	લીલા કાંદા	સલાડનાં પાન	દાડમ	દ્રાક્ષ	આમળાં
ટામેટા	આદુ	મુળાની ભાજી	સંતરા	અનાનસ	સેતુર
ગાજર	લીલી હળદર	પાલક	મોસંબી	કલીંગર	ભુરી દ્રાક્ષ
સફેદ મૂળા	આંબા હળદર	મેથી ભાજી	સફરજન	કેળાં	ગ્રેપ ફ્રુટ
લાલ મુળા	કેપસીકમ	બીટની ભાજી	જામફળ	શક્કરટેટી	ચીકુ
કોબી	બીટ	બાફેલા બટાકા	નાશપતી	ચેરી	કઠોળ
લાલ કોબી	ફલાવર	બાફેલા વટાણા	પપૈયું	સ્ટ્રોબેરી	મગ
લીલા ચણા	કાચું પપૈયું	બાફેલી મકાઈ	કમરક	ગુલાબી	ચણા
કાંદા	કોથમીર	બાફેલી ફણસી	પીચ	મોટાં બોર	મઠ

■ કચુંબર ઉપર મુકવા માટેની વસ્તુઓ (સલાડ ડ્રેસિંગ્સ) ■

૧. ફ્રેંચ ડ્રેસિંગ :

સામગ્રી : ૧/૨ કપ લીંબુ રસ, ૧ ચમચી મરી ભૂકી, ૧ ચમચી વાટેલી રાઈ.

રીત : ઉપર આપેલ સામગ્રી બરાબર ભેગી કરી, ફીટ ઢાંકણવાળી બરણીમાં ભરી રેફ્રિજરેટરમાં મૂકી રાખવું. સલાડ પર નાખતાં પહેલાં બરાબર હલાવીને લેવું.

કુલ વજન (ગ્રામ)	૧૩૫	કિ.કેલરી	૧૧૬	ચરબી	૩.૬	રેસા	૨.૫
૧ ચમચો (ગ્રામ)	૧૫	કિ.કેલરી	૧૨.૮૮	ચરબી	૦.૪	રેસા	૦.૨૮

★ વેરિયેશન : ૪-૫ કળી બારીક કાપેલ લસણ ઉમેરી શકાય. અથવા ૧/૨ ઈંચ બારીક કાપેલ આદુ / ૧ ચમચી આદુનો રસ ઉમેરી શકાય.

૨. દહી સલાડ ડ્રેસિંગ :

સામગ્રી : ૧/૨ કપ મોળું દહી (મલાઈ વગરના દૂધમાંથી બનાવેલ), ૧/૨ ચમચી મરી ભૂકી, ૨ ચમચી લીંબુ રસ (ઉમેરવો હોય તો).

રીત : દહીંને ચમચીથી બરાબર ફેટીને ક્રીમ જેવું કરી, તેમાં મરી અને લીંબુનો રસ નાખી, કોઈ પણ સલાડમાં જરૂર પ્રમાણે વાપરી શકાય.

કુલ વજન (ગ્રામ)	૨૬૫	કિ.કેલરી	૮૬	ચરબી	૦.૫૨	રેસા	૦.૫
૨ ચમચા (ગ્રામ)	૩૦	કિ.કેલરી	૯.૭૪	ચરબી	૦.૦૬	રેસા	૦.૦૬

★ વેરિયેશન : ૧/૨ ચમચી બારિક વાટેલ રાઈ ઉમેરી શકાય.

૩. ફૂટ જયુસ ડ્રેસિંગ :

સામગ્રી : ૧/૪ કપ સંતરાનો રસ, ૨ ચમચા લીંબુ રસ, ૧ ચમચી ખાંડ, ૧ ચમચી મરી ભૂકી.

રીત : ઉપર આપેલ સામગ્રી બરાબર ભેગી કરી, ફીટ ઢાંકણવાળી બરણીમાં ભરી રેફ્રિજરેટરમાં મૂકી રાખવું. સલાડ પર નાખતાં પહેલાં બરાબર હલાવી લેવું.

કુલ વજન (ગ્રામ)	૮૦	કિ.કેલરી	૫૭	ચરબી	૦.૬૮	રેસા	૧.૧૩
૧ ચમચો (ગ્રામ)	૧૫	કિ.કેલરી	૯.૫	ચરબી	૦.૧૧	રેસા	૦.૧૮

★ વેરિયેશન : સંતરાના રસને બદલે મોસંબી / પાઈનેપલનો રસ વાપરી શકાય. અથવા ૧/૪ ઈંચ બારીક કાપેલ આદુ અથવા ૧/૨ ચમચી આદુનો રસ પણ ઉમેરી શકાય.

૪. ગાર્લિક સલાડ ડ્રેસિંગ :

સામગ્રી : ૪ કળી લસણ, ૨ ચમચા ટામેટાનો રસ, ૨ ચમચા લીંબુ રસ, ૧ ચમચી મરી ભૂકી.

રીત : લસણની કળીને છુંદીને તેમાં બધી સામગ્રી બરાબર ભેગી કરી, રેફ્રિજરેટરમાં ઠંડુ કરી, સલાડમાં વાપરી શકાય.

કુલ વજન (ગ્રામ)	૮૫	કિ.કેલરી	૫૫	ચરબી	૦.૭૩	રેસા	૧.૫૩
૧ ચમચો (ગ્રામ)	૧૫	કિ.કેલરી	૯.૭૧	ચરબી	૦.૧૩	રેસા	૦.૨૭

★ વેરિયેશન : ૧/૨ ચમચી આદુ-લીલાં મરચાંની પેસ્ટ ઉમેરી શકાય.

૫. મેયોનીઝ :

સામગ્રી : ૨ ચમચા કોર્ન ફ્લોર, ૨ ચમચા લીંબુ રસ, ૧ કપ મલાઈ કાઢેલું દૂધ, ૧ ચમચો ખાંડ, ૧/૨ ચમચી મરી પાવડર, ૨ ચમચી રાઈનો પાવડર ૧/૨ ચમચી મીઠું.

રીત : એક વાસણમાં કોર્ન ફ્લોર, મીઠું, મરી અને ખાંડ ભેગાં કરી. થોડું દૂધ નાખી પેસ્ટ બનાવો. બાકીનું દૂધ તેમાંજ ઉમેરી, મિશ્રણ થોડું ઘટ્ટ તથા સુવાળું થાય ત્યાં સુધી, ધીમે તાપે મુકીને સતત હલાવતા રહેવું. પછી નીચે ઉતારી ઠંડું કરો. વાટેલી રાઈમાં થોડું પાણી નાખી ફીણીને ઠંડા કરેલાં મીશ્રણમાં લીંબુના રસ સાથે નાંખી બરાબર હલાવવું. ફીટ ઢાંકણવાળી બરણીમાં ભરી રેફ્રિજરેટરમાં ઠંડુ કરી વાપરવું.

કુલ વજન (ગ્રામ)	૩૩૮	કિ.કેલરી	૩૧૬	ચરબી	૪.૮૬	રેસા	૧.૦૩
૨ ચમચા (ગ્રામ)	૩૦	કિ.કેલરી	૨૮.૦૫	ચરબી	૦.૪૪	રેસા	૦.૦૮

■ કચુંબર (સલાડ) ■

૧. ગ્રીન સલાડ :

સામગ્રી	વજન (ગ્રામ)	સામગ્રી	વજન (ગ્રામ)
છીણેલી કોબી	૫૦	છીણેલી કાકડી	૩૦
ફણગાવેલા મગ (કાચા / બાફેલા)	૨૦	કોથમીર	૨૫
લીલો કાંદો ભાજી સાથે	૩૦	ગાર્લિક ડ્રેસિંગ	૨ ચમચી

રીત : આપેલ સામગ્રી ભેગી કરી, ઉપરથી કોથમીર અને ગાર્લિક ડ્રેસિંગ નાખી, પીરસો.

કુલ વજન (ગ્રામ)	૧૬૫	કિ.કેલરી	૧૧૦	ચરબી	૦.૭૮	રેસા	૨.૧૬
-----------------	-----	----------	-----	------	------	------	------

૧ વાટકી (ગ્રામ)	૧૫૦	કિ.કેલરી	૧૦૦	ચરબી	૦.૭૨	રેસા	૧.૮૬
-----------------	-----	----------	-----	------	------	------	------

★ વેરિયેશન : ફણગાવેલા મગને બદલે બાફેલા લીલા વટાણા અને ગાલીક ડ્રેસિંગ ને બદલે ફેંચ ડ્રેસિંગ વાપરી શકાય. લીલા કાંદાને બદલે ૧/૨ કપ પાલક / મેથીની ભાજી સમારીને નાખી શકાય અથવા ૬-૭ ફુદીનાનાં પાન ઉમેરી શકાય.

૨. ગાજર - બીટ સલાડ :

સામગ્રી	વજન (ગ્રામ)
છીણેલું ગાજર	૬૦
છીણેલું બીટ	૩૦
સમારેલ ટામેટા	૫૦
કોથમીર	૨૫
દહી સલાડ ડ્રેસિંગ	૪૦

રીત : આપેલ સામગ્રી ભેગી કરી, ઉપરથી કોથમીર અને ફેંચ ડ્રેસિંગ નાખી, પીરસો.

કુલ વજન (ગ્રામ)	૨૦૫	કિ.કેલરી	૮૦	ચરબી	૦.૫૬	રેસા	૧.૮૫
૧ વાટકી (ગ્રામ)	૧૫૦	કિ.કેલરી	૬૫.૮૫	ચરબી	૦.૪૧	રેસા	૧.૩૫

★ વેરિયેશન : આપેલ સામગ્રીને છીણવાને બદલે ગોળ પીત્તા કરી શકાય. દહી સલાડ ડ્રેસિંગને બદલે ૨ ચમચી ફેંચ ડ્રેસિંગ વાપરી શકાય.

૩. રશિયન સલાડ :

સામગ્રી	વજન (ગ્રામ)	સામગ્રી	વજન (ગ્રામ)
બાફેલા બટાકા	૨૫	બાફેલી ફણસી	૨૫
બાફેલું બીટ	૨૫	કોથમીર	૨૦
બાફેલા લીલા વટાણા	૨૫	મેયોનીઝ	૨ ચમચા
બાફેલ ગાજર	૨૫	ફેંચ ડ્રેસિંગ	૨ ચમચા

રીત : બાફેલા બટાકા, બીટ અને ગાજરના નાના ચોરસ ટુકડા સમારો. ફણસીને ઉભી સમારી ૨-૩ ઈંચ લાંબા કટકા કરો. એક વાસણમાં બાફેલા બટાકા, ગાજર અને વટાણા ભેગા કરો. ફણસી અને બીટને જુદા-જુદા વાસણમાં રાખી. ત્રણેય વસ્તુ પર ફેંચ ડ્રેસિંગ છાંટી. રેફ્રીજરેટરમાં ૧/૨ કલાક ઠંડુ કરો. એક ડીશમાં શાકું મિશ્રણ મૂકી, વચ્ચે બીટના ટુકડા તથા ચારે બાજુ ફણસી ગોઠવી, ઉપરથી કોથમીર નાખી, પીરસો.

કુલ વજન (ગ્રામ)	૨૦૦	કિ.કેલરી	૧૪૧	ચરબી	૧.૫૮	રેસા	૨.૮૮
૧ વાટકી (ગ્રામ)	૧૫૦	કિ.કેલરી	૧૦૫.૭૫	ચરબી	૧.૧૮	રેસા	૨.૨૪

૪. કોબી-ગાજર સલાડ :

સામગ્રી	વજન (ગ્રામ)	સામગ્રી	વજન (ગ્રામ)
છીણેલી કોબી	૫૦	કોથમીર	૨૫
છીણેલું ગાજર	૫૦	ફેંચ ડ્રેસિંગ	૨ ચમચી
છીણેલો કાંદો	૩૦		

રીત : માપ પ્રમાણે સામગ્રી બરબર ભેગી કરી, ઉપરથી ફેંચ ડ્રેસિંગ નાખી પીરસો.

કુલ વજન (ગ્રામ)	૧૬૫	કિ.કેલરી	૭૬	ચરબી	૦.૬૨	રેસા	૧.૭૭
૧ વાટકી (ગ્રામ)	૧૫૦	કિ.કેલરી	૬૮.૦૮	ચરબી	૦.૫૬	રેસા	૧.૬૧

★ વેરિયેશન : કાંદાને બદલે ૧/૨ કપ ટામેટા સમારીને લઈ શકાય.

૫. ફૂટ અને વેજટેબલ સલાડ :

સામગ્રી	વજન (ગ્રામ)	સામગ્રી	વજન (ગ્રામ)
છીણેલી કોબી	૩૦	સફરજન	૩૦
છીણેલું ગાજર	૩૦	કેપ્સીકમ	૧૫
પાઈનેપલ	૩૦	ફૂટ ડ્રેસિંગ	૩ ચમચી

રીત : કેપ્સીકમને પતલા-લાંબા સમારા, પાઈનેપલ-સફરજનને નાના ચોરસ સમારી એક વાસણમાં બધી સામગ્રી ભેગી કરી, રેડીજરેટરમાં ઠંડુ કરી પીરસો.

કુલ વજન (ગ્રામ)	૧૫૦	કિ.કેલરી	૬૮	ચરબી	૦.૪૫	રેસા	૧.૪૭
૧ વાટકી (ગ્રામ)	૧૫૦	કિ.કેલરી	૬૮	ચરબી	૦.૪૫	રેસા	૧.૪૭

૬. વેજટેબલ-પલ્સ સલાડ :

સામગ્રી	વજન (ગ્રામ)	સામગ્રી	વજન (ગ્રામ)
ટામેટા	૧૦૦	કેપ્સીકમ	૩૦
કાંદો	૫૦	કોથમીર	૨૫
ફણગાવેલા મગ	૨૦	ગાર્લીક ડ્રેસિંગ	૨ ચમચી

રીત : ટામેટા, કાંદા અને કેપ્સીકમના નાના સમારો. એક વાસણમાં બધી સામગ્રી ભેગી કરી, ઉપરથી કોથમીર નાખી પીરસો.

કુલ વજન (ગ્રામ)	૨૩૫	કિ.કેલરી	૧૪૧	ચરબી	૦.૮૪	રેસા	૨.૭૬
૧ વાટકી (ગ્રામ)	૧૫૦	કિ.કેલરી	૮૦	ચરબી	૦.૫૪	રેસા	૧.૭૬

■ સૂપ ■

★ સૂપ બનાવતી વખતે ધ્યાનમાં રાખવાનાં મુદ્દા :-

- સૂપ બનાવવા માટેના શાક સમારવા પહેલાં જ સ્વચ્છ ધોઈ લેવા.
- સૂપ બનાવવા માટેના શાક / દાળ કુકરમાં જરૂર પૂરતાં બાફીને લેવા. વધારે પડતાં ચઢી ન જાય તેનું ખાસ ધ્યાન રાખવું.
- હમૈંશા બે-ત્રણ શાક ભેગા કરી બનાવેલ સૂપ પસંદ કરવા.
- સૂપમાં તેલ-ઘી / બટરનો વધાર કર્યા વગર જ લેવા.
- સૂપને ગાળ્યા વગર જ લેવા.

વેજટેબલ સ્ટોક : વેજટેબલ સ્ટોક બનાવવા શાક-ભાજીનો ખાવામાં ન આવતો ભાગ વાપરવામાં આવે. જેમ કે વટાણા / તુવેર / પાપડીના છોતરા, કોથમીર / લીલી ભાજીઓની પાછળની જાડી ડાંખળી, તુરીયા / કાકડી / ગાજરની છાલ, મકાઈના ડુંડા, ગાજરનો વચ્ચેનો ભાગ વગેરે. આ છાલ કે ફોતરાને વધારે પાણીમાં બરાબર ઉકાળી, તેને ગાળીને ફીઝમાં ૧-૨ દીવસ રાખી શકાય અને જરૂર પ્રમાણે સૂપ બનાવવામાં પાણીને બદલે વાપરી શકાય. શાકને સમારતાં કે ફોલતાં પહેલાં સ્વચ્છ ધોઈ લેવાં જેથી તેની છાલનો પણ ઉપયોગ થઈ શકે અને તેનામાં રહેલા ક્ષાર અને વિટામિન જેવાં પોષકતત્વોનો પણ ફાયદો મળે. દાળ-ભાત-શાક બાફ્યા પછી નીકળતું વધારાનું પાણી / ઓસામણ પણ ફેંકી દેવાને બદલે આ રીતે સૂપ બનાવવામાં વાપરી શકાય.

૧. ગ્રીન સૂપ :

સામગ્રી	વજન (ગ્રામ)	સામગ્રી	વજન (ગ્રામ)
વટાણા	૫૦	મરી	૧/૨ ચમચી
લીલો કાંદો	૨૫	જાયફળ	૧ ચપટી

પાલક	૨૫	મેંદો	૧ ચમચી
ફૂદીના ના પાન	૪-૫ નંગ	મીઠું	૧/૪ ચમચી
કોથમીર	૧૫	પાણી	૩૦૦

રીત : બધા શાકને પાણીમાં ભેગા કરી, ૧૦ મિનિટ કુકરમાં થવા દો. મીક્સરમાં એક રસ કરો. થોડાં પાણીમાં મેંદો, મરી, જાયફળ અને મીઠું નાખી પેસ્ટ બનાવો, એક રસ કરેલ શાકના મીશ્રણમાં ઉમેરી બાકીનું પાણી નાખી ગેસ પર મુકી થોડું ઘટ થાય ત્યાં સુધી સતત હલાવતાં રહેવું. ઉપરથી કોથમીરથી સજાવી ગરમ પીરસો.

કુલ વજન (મિ.લી.)	૪૨૫	કિ.કેલરી	૧૦૬	ચરબી	૦.૮૪	રેસા	૩.૦૮
૧ ગ્લાસ (મિ.લી.)	૨૦૦	કિ.કેલરી	૪૯.૮૮	ચરબી	૦.૪૪	રેસા	૧.૪૫

૨. ટોમેટો સુપ :

રીત : ટામેટા, બીટ અને ગાજરને મોટા સમારો, થોડું પાણી નાખી મીક્સરમાં એક રસ કરી લો. કેપ્સીકમને ૨ ઈંચ લાંબા અને પાતલા સમારો. એક વાસણમાં એક રસ કરેલ મીશ્રણ, કેપ્સીકમ, અને બાકીનું પાણી અને બાકીની સામગ્રી ભેગી કરી ૧૦ મિનિટ ઉકાળો. ઉપરથી ૧-૨ ફૂદીનાના પાન મુકી ગરમ પીરસો.

સામગ્રી	વજન (ગ્રામ)	સામગ્રી	વજન (ગ્રામ)
ટામેટા	૫૦	મરી	૧/૨ ચમચી
બીટ	૩૦	મીઠું	૧/૪ ચમચી
ગાજર	૩૦	કોથમીર	૩ ચમચી
કેપ્સીકમ	૩૦	પાણી	૨૦૦
તજ-લવિંગનો ભૂકો	૧/૨ ચમચી		

કુલ વજન (મિ.લી.)	૩૫૫	કિ.કેલરી	૬૩	ચરબી	૦.૬૭	રેસા	૨.૦૨
૧ ગ્લાસ (મિ.લી.)	૨૦૦	કિ.કેલરી	૩૫.૪૮	ચરબી	૦.૩૮	રેસા	૧.૧૪

૩. દાલ વજીટેબલ સુપ :

સામગ્રી	વજન (ગ્રામ)	સામગ્રી	વજન (ગ્રામ)
મસૂર દાળ	૧૫	તજ-લવિંગનો ભૂકો	૧/૨ ચમચી
મગની દાળ	૧૫	લસણ	૨-૩ કળી
ગાજર	૩૦	કોથમીર	૩ ચમચી
લીલો કાંદો / પાલક	૫૦	મરી	૧/૨ ચમચી
ટામેટા	૫૦	મીઠું	૧/૪ ચમચી
આદુ	૧ ઈંચ	પાણી	૩૦૦

રીત : લીલા કાંદાને ભાજ સાથે સમારો, ગાજર અને ટામેટાને મોટા સમારો. એક વાસણમાં બે દાળ અને શાક ભેગા કરી, પાણી ઉમેરી કુકરમાં બાફો. જરા ઠંડું પાડી, મીક્સરમાં એક રસ કરી લો. બાકીનું પાણી, વાટેલ આદુ-લસણ, મીઠું-મરી અને તજ-લવિંગનો ભૂકો ઉમેરી, ૫ મિનિટ ઉકાળો. ઉપરથી કોથમીર અને ૨-૪ ટીપા લીંબુ નાખી ગરમ પીરસો.

કુલ વજન (મિ.લી.)	૪૮૫	કિ.કેલરી	૧૬૮	ચરબી	૧.૨૫	રેસા	૨.૬૩
૧ ગ્લાસ (મિ.લી.)	૨૦૦	કિ.કેલરી	૬૯.૨૮	ચરબી	૦.૫૨	રેસા	૧.૦૮

૪. મિક્સ વેજીટેબલ સુપ :

સામગ્રી	વજન (ગ્રામ)	સામગ્રી	વજન (ગ્રામ)
દૂધી	૩૦	મરી	૧/૨ ચમચી

ફૂજસી	૩૦	મીઠું	૧/૪ ચમચી
તુવેર	૨૦	કોથમીર	૨ ચમચી
મેથી ભાજી	૩૦	લીંબુ	૧ ચમચી
આદુ-મરચાં	૧ ચમચી	વેજ-સ્ટોક	૩૦૦

રીત : બધા શાકને વેજટેબલ સ્ટોકમાં નાખી કુકરમાં બાફી લો. મીક્સરમાં એક રસ કરી, તેમાં આદુ-મરચાં, મીઠું-મરી નાખી પાંચ મિનિટ ઉકાળો. પછી કોથમીર અને લીંબુ નાખી ગરમ પીરસો.

કુલ વજન (મિ.લી.)	૪૨૫	કિ.કેલરી	૬૪	ચરબી	૦.૭૯	રેસા	૩.૦૧
૧ ગ્લાસ (મિ.લી.)	૨૦૦	કિ.કેલરી	૩૦.૧૨	ચરબી	૦.૩૭	રેસા	૧.૪૨

૫. મિનેસ્ટ્રોન સૂપ :

સામગ્રી	વજન (ગ્રામ)	સામગ્રી	વજન (ગ્રામ)
કોબી	૩૦	લસણ	૧ કળી
ગાજર	૩૦	પનીર	૧૦
વટાણા	૩૦	તેલ	૫
કેપસીકમ	૩૦	મરી	૧ ચમચી
ટામેટા	૩૦	મીઠું	૧/૪ ચમચી
કાંદો	૩૦	વેજ-સ્ટોક	૪૦૦
મેકરોની	૧૫		

રીત : ગાજર અને કેપસીકમ ધોઈ ચોરસ નાના સમારવા કરવા. કોબીને સરખી સમારવી. ટામેટાને મીક્સરમાં ફેરવી એક રસ બનાવવો. મેકરોનીના ૧/૨ ઈંચ લાંબા ટુકડા કરવા. કાંદા, લસણ અને કોથમીરને ઝીણા સમારવા. વટાણાને અલગથી બાફીલો. તેલ ગરમ કરી તેમાં કાંદા-લસણ સાંતળી લો, તેમાં સમારેલું શાક, બાફેલા વટાણા, મેકરોની અને મીઠું-મરી નાખો, વેજટેબલ સ્ટોક ઉમેરી ધીમે તાપે ૧૦-૧૫ મિનિટ અથવા મેકરોની થઈ જાય ત્યાં સુધી થવા દો. ઉપરથી કોથમીર અને છીણેલું પનીર (મલાઈ વગરના દૂધમાંથી બનાવેલ) નાખી ગરમ પીરસો.

કુલ વજન (મિ.લી.)	૬૧૫	કિ.કેલરી	૨૨૨	ચરબી	૭.૮૫	રેસા	૩.૩૮
૧ ગ્લાસ (મિ.લી.)	૨૦૦	કિ.કેલરી	૭૨.૨	ચરબી	૨.૫૫	રેસા	૧.૧

■ ચટણી ■

૧. ટામેટાની ચટણી :

સામગ્રી	વજન (ગ્રામ)	સામગ્રી	વજન (ગ્રામ)
ટામેટા	૧૫૦	લીંબુ	૧ ચમચી
લીમડો	૪-૫ પાન	ખાંડ	૧ ચમચી
ફુદીનો	૪-૫ પાન	તેલ	૧ ચમચી
લાલ મરચુ	૧/૨ ચમચી	જીરુ	૧/૪ ચમચી
મીઠું	૧/૪ ચમચી		

રીત : ટામેટાને છીણી તેનો કસ કાઢી લો. તેલ ગરમ કરી જીરાનો વઘાર કરો. વઘારમાં લીમડા અને ફુદીનાના પાન ને વાટીને / આખા નાખો. છીણેલા ટામેટા અને મસાલો નાખી ૫-૧૦ મિનિટ થવા દો. ફીટ ઢાંકણવાળી બરણીમાં ભરી રેફ્રીજરેટરમાં રાખો.

કુલ વજન (ગ્રામ)	૧૭૫	કિ.કેલરી	૧૧૨	ચરબી	૫.૬૬	રેસા	૧.૮૫
૨ ચમચા (ગ્રામ)	૩૦	કિ.કેલરી	૧૮.૨	ચરબી	૦.૮૭	રેસા	૦.૩૨

★ **વેરિયેશન :** આ ચટણીમાં કાંદો-લસણ પણ ઝીણા છીણીને નાખી શકાય.

૨. લીલી ચટણી :

સામગ્રી	વજન (ગ્રામ)	સામગ્રી	વજન (ગ્રામ)
કોથમીર	૮૦	મીઠું	૧/૪ ચમચી
લીલુ લસણ	૨૦	લીંબુ	૧ ચમચી
કાકડી	૫૦	જીરુ	૧/૨ ચમચી
લીલુ મરચુ	૧ ચમચી		

રીત : બધી સામગ્રીને મિક્સરમાં ભેગી કરી, થોડું પાણી ઉમેરી સરસ વાટી લો. કાંચની બરણીમાં ભરી રેફ્રીજરેટરમાં રાખો.

કુલ વજન (ગ્રામ)	૧૬૫	કિ.કેલરી	૮૪	ચરબી	૧	રેસા	૨.૦૨
૨ ચમચા (ગ્રામ)	૩૦	કિ.કેલરી	૧૫.૨૭	ચરબી	૦.૧૮	રેસા	૦.૩૭

વેરિયેશન : આ ચટણીમાં કાકડીને બદલે ટીંડોળા નાખી શકાય. ટેસ્ટ ચેન્જ માટે લસણને બદલે ફુદીનો નાખી શકાય. ચટણી વધારે બનાવવા માટે ૧ સ્લાઈસ બ્રેડ પણ નાખી શકાય.

૩. તુરીયાની છાલની ચટણી :

સામગ્રી	વજન (ગ્રામ)	સામગ્રી	વજન (ગ્રામ)
તુરીયાની છાલ	૫૦	તેલ	૧ ચમચી
કોથમીર	૫૦	મીઠું	૧/૪ ચમચી
લીલુ મરચુ	૧ ચમચી	લીંબુ	૧ ચમચી
તલ-સિંગ	૧૦	જીરુ	૧/૨ ચમચી

રીત : બધી સામગ્રી મિક્સરમાં ભેગી કરી, ૨-૩ ચમચી પાણી ઉમેરી અધકચરૂ વાટી લો. તેલ ગરમ કરી જીરાનો વઘાર કરો અધકચરૂ વાટેલ મિશ્રણ નાખી ૫-૭ મિનિટ થવા દો. ઉપરથી કોથમીર નાખી પીરસો.

કુલ વજન (ગ્રામ)	૧૨૫	કિ.કેલરી	૧૫૪	ચરબી	૧૦.૦૬	રેસા	૨.૮૫
૨ ચમચા (ગ્રામ)	૩૦	કિ.કેલરી	૩૬.૮૬	ચરબી	૨.૪૧	રેસા	૦.૬૮

★ વેરિયેશન : આ ચટણીમાં લીલુ લસણ પણ નાખી શકાય.

૪. મકાઈની ચટણી :

રીત : મકાઈને બાફી બધી સામગ્રી ભેગી કરી, થોડું પાણી નાખી વાટી લો.

સામગ્રી	વજન (ગ્રામ)	સામગ્રી	વજન (ગ્રામ)
મકાઈ	૫૦	જીરુ	૧/૪ ચમચી
નાળિયેર	૧૦	લીલુ	૧ ચમચી
ફૂદીનો	૨૦	આદુ-મરચા	૧ ચમચી

કુલ વજન (ગ્રામ)	૧૦૦	કિ.કેલરી	૧૨૭	ચરબી	૫.૦૪	રેસા	૨.૧૮
૨ ચમચા (ગ્રામ)	૧૫	કિ.કેલરી	૧૯.૦૫	ચરબી	૦.૭૬	રેસા	૦.૩૩

★ વેરિયેશન : ચટણીમાં લસણ પણ ઉમેરી શકાય. નાળિયેરને બદલે કાજુ નાખી શકાય, ફૂદીનાને બદલે કોથમીર નાખી શકાય અને પાણીને બદલે થોડું દહીં ઉમેરી ચટણી બનાવી શકાય.

■ નાસ્તો-ફરસાણ ■

૧. ચણાના લોટના ખાખરા :

સામગ્રી	વજન (ગ્રામ)	સામગ્રી	વજન (ગ્રામ)
ચણાનો લોટ	૩૫	હળદર	૧ ચપટી
ઘઉંનો લોટ	૧૫	લાલ મરચુ	૧ ચમચી
અજમો	૧/૪ ચમચી	મીઠું	૧/૪ ચમચી
કોથમીર	૧૫	જીરુ	૧/૪ ચમચી

રીત : થોડો ઘઉંનો લોટ અટામણ માટે રાખી બાકીનો લોટ ચણાના લોટમાં ભેગો કરી તેમાં અજમો-જીરુ વાટીને ભેગું કરી, મીઠું-હળદર-લાલ મરચુ નાખી, કોથમીર સમારીને નાખો. નવાયા પાણીથી નરમ કણેક બાંધો. બરાબર મસળી થોડીવાર ઢાંકીને રહેવા દો. નાના લુવા પાડી, પતલી રોટલી વણી કાચી પાકી શેકી લો. પછી ધીમે તાપે ખાખરા શેકો.

કુલ વજન (ગ્રામ)	૭૦	કિ.કેલરી	૨૦૨	ચરબી	૨.૮	રેસા	૧.૪
૧ નંગ (ગ્રામ)	૨૨	કિ.કેલરી	૬૩.૪૮	ચરબી	૦.૮૧	રેસા	૦.૪૪

★ વેરિયેશન : ખાખરામાં મેથી-પાલક જેવી ભાજી, તલ નાખીને પણ બનાવી શકાય. આજ રીતે મગ / મઠની દાળના ખાખરા પણ બનાવી શકાય. મગ / મઠની દાળને વાટી કરકરો લોટ કરી, ૪-૫ કલાક પલાળી ઉપરની રીત પ્રમાણે ઘઉંનો લોટ ઉમેરી કણેક બાંધી ખાખરા બનાવી શકાય.

૨. ખાખરા-મમરાની ભેળ :

સામગ્રી	વજન (ગ્રામ)	સામગ્રી	વજન (ગ્રામ)
વધારેલા મમરા	૩૦	કોથમીર	૧ ચમચી
કોરા ખાખરા	(૧) નંગ	દાઢમ	૨૫
ચણાના લોટના ખાખરા	(૧) નંગ	લીલી ચટણી	૨ ચમચી
ફણગાવેલ મગ	૧૫	મીઠું	૧/૪ ચમચી
ટામેટા	૫૦	લીંબુ	૧ ચમચી

રીત : ખાખરાનો અધકચરો ભૂકો કરો. કોથમીર અને દાઢમ સીવાયની બધી સામગ્રી એક વાસણમાં ભેગી કરો. દાઢમ અને કોથમીર ઉપરથી નાખો.

કુલ વજન (ગ્રામ)	૧૫૫	કિ.કેલરી	૨૮૮	ચરબી	૧.૮૬	રેસા	૩.૩૪
૧ પ્લેટ (ગ્રામ)	૧૦૦	કિ.કેલરી	૧૮૬.૪૫	ચરબી	૧.૨૬	રેસા	૨.૧૫

★ વેરિયેશન : ભેળમાં સફરજન-જામફળ જેવા ફળ, બાફેલા બટેકા, કાંદો, કાચુ પપૈયુ વગેરે પણ નાખી શકાય. ફણગાવેલા કઠોળ ને બદલે બાફેલાં મગ-ચણા પણ વાપરી શકાય. લીલી ચટણીની સાથે લસણની ચટણી અને ખજૂર-આંબલીની ચટણી ઉમેરી શકાય.

૩. મકાઈ વેજટેબલ ભેળ :

રીત : મકાઈ, વટાણા અને બટાટાને બાફી લો. બટેકા, ટામેટા અને કાંદાને ઝીણા સમારી લો. ગાજર અને પપૈયાને છીણી લો. બધી સામગ્રી ભેગી કરો. જીરુ-મીઠું અને લીલી ચટણી નાખી બરાબર ભેગું કરી કોથમીર ભભરાવી પીરસો.

સામગ્રી	વજન (ગ્રામ)	સામગ્રી	વજન (ગ્રામ)
મમરા	૭૫	કાંદો	૧૦
મકાઈ	૧૦	ગાજર	૧૦
બટેકા	૧૦	કાચુ પપૈયુ	૧૦
લીલા વટાણા	૧૦	કોથમીર	૧૦
ટામેટા	૨૦	લીંબુ	૧ ચમચી

કુલ વજન (ગ્રામ)	૧૮૦	કિ.કેલરી	૩૦૦	ચરબી	૦.૩૮	રેસા	૧.૪૮
૧ પ્લેટ (ગ્રામ)	૧૦૦	કિ.કેલરી	૧૬૬.૬૭	ચરબી	૦.૨૧	રેસા	૦.૮૩

★ વેરિયેશન : ચટણી ન નાખવી હોય તો લાલ મરચુ અથવા મરીનો ભૂકો નાખી શકાય.

૪. બ્રેડ કટલેટસ :

સામગ્રી	વજન (ગ્રામ)	સામગ્રી	વજન (ગ્રામ)
કાચા કેળા	૩૫	બ્રાઉન બ્રેડ	૨ સ્લાઈસ
મકાઈ	૧૦	તેલ	૧/૨ ચમચી
લીલા વટાણા	૧૦	આદુ-મરચા	૨ ચમચી
કોથમીર	૨૫	લીંબુ	૧ ચમચી

રીત : શાકને બાફીને છુંદી લો. તેમાં લીંબુ, આદુ-મરચા, કોથમીર અને મીઠું ઉમેરી ગોળા વાળો. બ્રેડને પાણીમાં સહેજ ભીનો કરી, પાણી નીતારી, બનાવેલ ગોળો બ્રેડ પર મૂકી જે આકાર ગમે તે વાળો. નોન સ્ટીકને ચીકણી કરી કટલેટસને બંને બાજુથી બદામી થાય ત્યાં સુધી શેકો. લીલી ચટણી અથવા ટામેટાની ચટણી સાથે ગરમ પીરસો.

કુલ વજન (ગ્રામ)	૧૭૦	કિ.કેલરી	૨૩૨	ચરબી	૩.૩૬	રેસા	૧.૭૮
૧ નંગ (ગ્રામ)	૮૫	કિ.કેલરી	૧૧૬	ચરબી	૧.૬૮	રેસા	૦.૮૮

★ વેરિયેશન : આ કટલેટસ પર ટામેટા-કાંદાની ગ્રેવી નાંખીને પણ પીરસી શકાય. રગડા પેટીસ માટે પણ આ રીતે તેલનો ઉપયોગ કર્યા વગર પેટીસ બનાવી, સાવ ઓછા તેલમાં રગડો બનાવી, ઉપરથી સેવને બદલે ગાજર-કાચા પપૈયાનું છીણ નાખી બનાવી શકાય.

૫. વેજટેબલ પરોઠા :

સામગ્રી	વજન (ગ્રામ)	સામગ્રી	વજન (ગ્રામ)
ઘઉંનો લોટ	૫૦	હળદર	૨ ચપટી
કાચા કેળા	૩૦	મીઠું	૧/૪ ચમચી
લીલા વટાણા	૧૫	લીંબુ	૧ ચમચી
કોથમીર	૨૦	જીરું	૧/૨ ચમચી
આદુ-મરચા	૨ ચમચી	તેલ	૧ ચમચી

રીત : લોટમાં કોથમીર સમારી, હુંફાળા પાણીથી નરમ કણેક બાંધી નાના ગોળા બનાવો. કેળા-વટાણા કુકરમાં બાફી, છુદી લો. તેમાં આદુ-મરચાની પેસ્ટ, મીઠું-હળદર-જીરું અને લીંબુ નાખી નાના ગોળા બનાવો. કણેકના લુવાને પૂરી જેટલા વણી તેમાં શાકનો ગોળો મુકી વાળી પરોઠા વણો. નોન સ્ટીક તવાને તેલ લગાડી ગરમ કરી, પરોઠાને વધારાનું તેલ નાખ્યા વગર જ ગુલાબી શેકી લો. મલાઈ વગરના દૂધમાંથી મેળવેલ દહી સાથે અથવા ચટણી સાથે ગરમ પીરસો.

કુલ વજન (ગ્રામ)	૧૬૦	કિ.કેલરી	૨૩૨	ચરબી	૩.૩૬	રેસા	૧.૭૮
૧ નંગ (ગ્રામ)	૮૦	કિ.કેલરી	૧૧૬	ચરબી	૧.૬૮	રેસા	૦.૮૯

★ વેરિયેશન : આજ રીતે મગની દાળ અને મેથી-પાલકના અથવા આલુ પરોઠા પણ બનાવી શકાય.

૬. જુવારનો ચેવડો :

રીત : જુવારને ૧૨ કલાક પાણીમાં પલાળી રાખો. પછી કુકરમાં બાફી નીતારી, અધકચરી વાટી લો. નાન-સ્ટીક વાસણમાં તેલ ગરમ કરી રાઈ-જીરા-હીંગનો વઘાર કરો. કાંદો અને આદુ-મરચા નાખી થોડી વાર સાંતળો. બાફેલી જુવાર નાખી બરાબર ભેગું કરો. થોડી વાર થવા દો. લીંબુ નાખી, ઉપરથી કોથમીર અને કોપરુ નાખી પીરસો.

સામગ્રી	વજન (ગ્રામ)	સામગ્રી	વજન (ગ્રામ)
જુવાર	૩૦	લીંબુ	૧ ચમચી
લીલું કોપરુ	૫	રાઈ-જીરું-હીંગ	૧ ચમચી
કોથમીર	૧૫	તેલ	૫
કાંદો	૨૫	મીઠું	
આદુ-મરચા	૧ ચમચી		

કુલ વજન (ગ્રામ)	૧૦૦	કિ.કેલરી	૨૧૬	ચરબી	૮.૬૮	રેસા	૧.૫૫
૧ પ્લેટ (ગ્રામ)	૧૦૦	કિ.કેલરી	૨૧૬	ચરબી	૮.૬૮	રેસા	૧.૫૫

★ વેરિયેશન : આજ પ્રમાણે ઘઉં અને બાજરીનો પણ ચેવડો બનાવી શકાય

૭. પાતરા :

સામગ્રી	વજન (ગ્રામ)	સામગ્રી	વજન (ગ્રામ)
અળવીના પાન	૫૦	લાલ મરચું	૧ ચમચી
ચણાનો લોટ	૩૦	હળદર	૧/૪ ચમચી
બાજરીનો લોટ	૧૦	હીંગ	૧ ચપટી
લીલું કોપરુ	૧૦	લીંબુ / આંબલી	૨ ચમચી

કોથમીર	૧૫	મીઠું	
ગોળ	૫		

રીત : બંને લોટ ભેગા કરો. કોથમીર ઝીણી સમારો. કોપરુ છીણી લો. બધી સામગ્રી મીક્સ કરો. પાણી નાખી પાન પર ચોપડી શકાય તેવું ખીરુ તૈયાર કરો. અળવીના પાન ધાઈને લૂછી લો. પછી ઉપરના બે ભાગ દેખાય તેમાં વચ્ચે ડીચકા સુધી કાપીને નાના મોટા વળ જુદા પાડો. મોટું વળ પહેલાં લઈ જે બાજુ નસ દેખાય તે બાજુ પર ખીરુ ચોપડો. તેનાં પર નાનું વળ મુકી ખીરુ ચોપડો. આમ એકના ઉપર એક મુકી પાંચ વળ ચોપડી તેનો વીંટો વાળી, તેને વરાળથી બાફી લો ગોળ પીત્તા પડે એ રીતે કટકા કરી, ગરમ પીરસો. સાથે ગોળ-આમલીની ચટણી પીરસી શકાય.

કુલ વજન (ગ્રામ)	૧૪૫	કિ.કેલરી	૨૬૧	ચરબી	૭.૪	રેસા	૩
૧ પ્લેટ (ગ્રામ)	૧૦૦	કિ.કેલરી	૧૮૦	ચરબી	૫.૧	રેસા	૨.૦૭

૮. ફૂણગાવેલા કઠોળનો હાંડવો :

સામગ્રી	વજન (ગ્રામ)	સામગ્રી	વજન (ગ્રામ)
મગ	૧૦	આદુ-મરચા	૨ ચમચી
મઠ	૧૦	હળદર	૧/૪ ચમચી
ચણા	૧૦	હીંગ	૧ ચપટી
વટાણા (સૂકા)	૧૦	રાઈ	૧ ચમચી
ઘઉંનો લોટ	૩૫	તેલ	૫
તલ	૫	મીઠું	

રીત : બધા કઠોળને ફૂણગાવી લો. પછી જરા પાણી ઉમેરી અધકચરા વાટી લો મિશ્રણમાં આદુ મરચા, હળદર, મીઠું નાખો. નોનસ્ટીકમાં તેલ ગરમ કરી રાઈ-હીંગનો વઘાર કરી તલ નાખો.

ઉપરથી ખીરુ રેડો. પછી તેને ઢાંકીને થવા દો. બદામી થાય એટલે ગરમ પીરસો.

કુલ વજન (ગ્રામ)	૧૨૫	કિ.કેલરી	૩૬૬	ચરબી	૧૦.૭૮	રેસા	૩.૧૪
૧ પ્લેટ (ગ્રામ)	૧૦૦	કિ.કેલરી	૨૯૨.૮	ચરબી	૮.૬૨	રેસા	૨.૫૧

★ વેરિયેશન : આમાં મેથીની ભાજી ઉમેરીને પણ બનાવી શકાય.

૯. કોદરીની ઇંડલી :

રીત : અડદની દાળ અને કોદરીને ૬ કલાક પલાળી રાખો. કરકરુ વાટી ખીરુ તૈયાર કરો. તેમાં દાણા મેથી નાખી બીજા ૬-૮ કલાક પલળવા દો. આથો આવે એટલે ખીરામાં મીઠું અને ફૂણગાવેલા મગ નાખી, તેલ ચોપડેલ વાટકીઓમાં રેડી વરાળે બાફવા મૂકો. બફાઈ રહે એટલે લીલી ચટણી સાથે ગરમ પીરસો.

સામગ્રી	વજન (ગ્રામ)	સામગ્રી	વજન (ગ્રામ)
કોદરી	૪૦	ફણગાવેલા મગ	૧૦
અડદની દાળ	૨૦	મેથી દાણા	૫

કુલ વજન (ગ્રામ)	૧૬૫	કિ.કેલરી	૨૨૬	ચરબી	૧.૧૮	રેસા	૪.૩૪
બે ઈંડલી (ગ્રામ)	૪૦	કિ.કેલરી	૫૪.૭૮	ચરબી	૦.૨૮	રેસા	૧.૦૫

★ વેરિયેશન : ઈંડલી બનાવતા ફણગાવેલા મગને બદલે ફણસી-ગાજર જેવા શાક નાખીને પણ બનાવી શકાય. આજ ખીરાનો ઉપયોગ કરી નોન-સ્ટીક પર સાવ ઓછા તેલમાં ઢોંસા-ઉત્તપા બનાવી શકાય

૧૦. ભાજના મુઠીયા :

સામગ્રી	વજન (ગ્રામ)	સામગ્રી	વજન (ગ્રામ)
ભાત (તૈયાર)	૫૦	આદુ-મરચા	૨ ચમચી
ચણાનો લોટ	૧૫	હળદર	૨ ચપટી
કોબી	૩૦	મીઠું	૧/૪ ચમચી
મેથી ભાજ	૫૦	લીંબુ	૧ ચમચી
કોથમીર	૧૫	જીરું	૧/૨ ચમચી
દહી	૩૦		

રીત : સમારેલ કોબી, ભાજ અને કોથમીર ભાતમાં ભેગા કરો. આદુ-મરચા અને બીજી સામગ્રી ઉમેરી, છાશ નાખી મુઠીયા વાળો. (જરૂર પડે તો પાણીનો ઉપયોગ કરવો) કુકરમાં ચાલણી પર રાખી વરાળથી બાફો. ઉપરથી થોડી કોથમીર નાખી ચટણી સાથે ગરમ પીરસો.

કુલ વજન (ગ્રામ)	૧૭૫	કિ.કેલરી	૧૮૮	ચરબી	૩.૨૮	રેસા	૨.૧૧
૧ પ્લેટ (ગ્રામ)	૧૦૦	કિ.કેલરી	૧૦૭.૪૩	ચરબી	૧.૮૮	રેસા	૧.૨૧

★ વેરિયેશન : કોબી-ભાજને બદલે મકાઈ / દૂધી / કાચા પપૈયાના મુઠીયા પણ બનાવી શકાય.

૧૧. ખમણ ઢોકળા :

રીત : દાળ-ચોખાને ૨-૩ કલાક પલડવા પછી વાટીને તેમાં આદુ-મરચા નાખવા. તેમાં દહીં (મલાઈ વગરના દૂધમાંથી મેળવેલું), ૧/૨ ચમચી તેલ, વાટીને રાઈ-જીરું અને હીંગ-મીઠું ઉમેરી, બરાબર ફેંટી ઘટ ખીરું બનાવો, થાળી ચકણી કરી તેમાં પાથરી વરાળથી બાફો. ઢોકળા બને એટલે તેનો હળવે હાથેથી કરકરો ભૂકો કરી ખમણ કરો. ઉપરથી તલ, લીંબુ અને કોથમીર નાખી પીરસો.

સામગ્રી	વજન (ગ્રામ)	સામગ્રી	વજન (ગ્રામ)
મગની દાળ	૫૦	કોથમીર	૧૫
ચણાની દાળ	૨૫	આદુ-મરચા	૨ ચમચી
ચોખા	૧૫	હીંગ	૨ ચપટી
દહીં	૨૫	મીઠું	૧/૨ ચમચી
તેલ	૧ ચમચી	લીંબુ	૧ ચમચી
તલ	૫	રાઈ-જીરું	૧/૨ ચમચી

કુલ વજન (ગ્રામ)	૧૮૫	કિ.કેલરી	૪૩૮	ચરબી	૧૧.૨૨	રેસા	૧.૮
૧ પ્લેટ (ગ્રામ)	૧૦૦	કિ.કેલરી	૨૩૬.૭૬	ચરબી	૬.૦૬	રેસા	૦.૯૭

★ વેરિયેશન : ખમણ પર ઉપરથી દાઢમ, કાચી કેરીનું છીણ, કાંદા વગેરે નાખી લઈ શકાય. ભૂકો ન કરવો હોય તો ચટણી સાથે ચોરસ કટકા કરી પીરસી શકાય.

૧૨. દહીવડા :

સામગ્રી	વજન (ગ્રામ)	સામગ્રી	વજન (ગ્રામ)
મગની દાળ	૨૦	કોથમીર	૧૫
ચણાની દાળ	૨૦	આદુ-મરચા	૧ ચમચી
અડદની દાળ	૨૦	મીઠું	૧/૨ ચમચી
દહી	૧૦૦		

રીત : દાળને ૩-૪ કલાક પલાળી મીક્સરમાં વાટી લો, ખીરામાં ૨ ચમચા દહી નાખી ૩-૪ કલાક પલળવા દો. પછી આથો આવી જાય એટલે ખીરામાં આદુ-મરચા-મીઠું નાખી નાની-નાની ઇંડલી બાફીલો. ઇંડલીઓને હુંફાળા પાણીમાં થોડી વાર વડાની જેમ પલાળી રાખો. પછી દાળીને પાણી કાઢીને પ્લેટ પર ઇંડલી ગોઠવી વલોવેલું દહી રેડો. ઉપરથી ખજૂર-આંબલીની ચટણી, લાલ મરચુ અને વાટેલું જીરું નાખી, કોથમીર ભભરાવી પીરસો.

કુલ વજન (ગ્રામ)	૨૦૦	કિ.કેલરી	૨૮૨	ચરબી	૫.૭૬	રેસા	૦.૯૮
૧ પ્લેટ (ગ્રામ)	૧૦૦	કિ.કેલરી	૧૪૧	ચરબી	૨.૮૮	રેસા	૦.૫

★ વેરિયેશન : દાળના મિશ્રણમાં મેથી-પાલક જેવી ભાજી નાખીને આ વાનગી વધુ પોષ્ટિક બનાવી શકાય.

૧૩. વેજટેબલ ઉપમા :

રીત : રવાને તેલ વગર ગુલાબી શેકીલો. વટાણા, ફણસી અને ગાજર ને સમારી અલગથી બાફીલો. નોન-સ્ટીકમાં તેલ ગરમ કરી રાઈ અને અડદની દાળનો વધાર કરો, લીમડો અને કાંદો નાખી થોડી વાર સાંતળો. પાણી ઉમેરી ઉકાળો. પાણી ઉકળે પછી તેમાં શેકેલો રવો અને બાફેલાં શાક, મીઠું અને વાટેલું લીલુ મરચુ નાખો. બરાબર ભેગુ કરી ૨ મિનિટ થવા દો. ઉપરથી ટામેટા, લીંબુ અને કોથમીર નાખી ગરમ પીરસો. ફણસી વટાણા ને બદલે ફણગાવેલા મગ અથવા મકાઈ નાખીને પણ ઉપમા બનાવી શકાય. આજ રીતે રવાને બદલે ઘઉંના ફાડા વાપરી ને પણ ઉપમા બનાવી શકાય. જે વધુ પોષ્ટિક હોય છે.

સામગ્રી	વજન (ગ્રામ)	સામગ્રી	વજન (ગ્રામ)
રવો	૪૦	લીંબુનો રસ	૧ ચમચી
તેલ	૫	રાઈ	૧/૪ ચમચી
ફણસી	૧૫	અડદની દાળ	૧ ચમચી
વટાણા	૧૫	લીમડો	૩-૪ પાન
ગાજર	૧૫	લીલા મરચા	૨-૩
કાંદો	૧૫	મીઠું	૧/૨ ચમચી
ટામેટા	૧૫	પાણી	૨૦૦
કોથમીર	૧૦		

કુલ વજન (ગ્રામ)	૩૫૫	કિ.કેલરી	૨૬૧	ચરબી	૬.૨૮	રેસા	૨.૨૪
૧ પ્લેટ (ગ્રામ)	૧૦૦	કિ.કેલરી	૭૩.૫૨	ચરબી	૧.૭૭	રેસા	૦.૬૩

૧૪. પાઉ ભાજી :

સામગ્રી	વજન	સામગ્રી	વજન
બટેટા	૫૦	તેલ	૫
વટાણા	૫૦	લીંબુ	૧ ચમચી
ફલાવર	૩૦	કોથમીર	૧૫
ટામેટા	૮૦	ગરમ મસાલો	૧ ચમચી
કાંદો	૫૦	આદુ-લસણ	૧ ચમચી

રીત : બધા શાકને બાફીને છુંદી લો. ટામેટા-કાંદાને બારીક સમારો. નોન સ્ટીકમાં તેલ ગરમ કરી હીંગ-જીરાનો વધાર કરો, કાંદો અને આદુ લસણની પેસ્ટ નાખી થોડી વાર સાંતળો. છુંદેલા શાક નાખી, લાલ મરચુ અને મીઠું ઉમેરી થોડું પાણી નાખી ભેગું કરો, ટામેટા નાખી થાડીવાર થવા દો. ઉપરથી ગરમ મસાલો અને લીંબુ નાખી થોડી વાર ઢાંકી દો. ઉપરથી કોથમીર નાખી, નોનસ્ટીક પર તેલ-ઘી-બટર વગર ગરમ કરેલાં પાઉ સાથે પીરસો.

કુલ વજન (ગ્રામ)	૩૨૦	કિ.કેલરી	૨૧૬	ચરબી	૫.૭૫	રેસા	૩.૮૮
૧ પ્લેટ (ગ્રામ)	૧૦૦	કિ.કેલરી	૬૭.૫	ચરબી	૧.૮	રેસા	૧.૨૪

વેરિયેશન : પાઉભાજીમાં બટેટાને બદલે કાચા કેળા અને વટાણાને બદલે તુવેર પણ વાપરી શકાય, રીંગણ પણ ઉમેરી શકાય. પાઉને કુકરમાં (સીટી લગાડ્યા વગર), તેલ-ઘી લગાડ્યા વગર સ્ટીમ કરીને ગરમ કરી શકાય. આ રીતે બધા પાઉ એક સાથે ઓછા ટાઈમમાં ઘી-બટર વગર ગરમ કરી શકાય અને તે પણ એકદમ નરમ તરત બનાવેલા પાઉ જેમ.

૧૫. કોર્ન વેજીટેબલ રાઈસ :

રીત : ફલાવર-ટામેટાને નાના સમારો, ફણસી-ગાજરને ૧ ઈંચ લાંબા-પતલા સમારો. બધા શાક અને ચોખામાં જરા મીઠું નાખી અલગ-અલગ બાફીલો. એક બાઉલમાં પા-અડધો ઈંચ પતલું થર છુટા બાફેલા ભાતનું કરો, તેના પર ટામેટા અને ગાજર મીક્સ કરી પાથરો થોડો લીંબુનો રસ અને મરીનો ભૂકો ભભરાવો. ભાતનું બીજું થર કરો, તેના પર ફલાવર અને મકાઈમાં આદુ (ઝીણુ સમારી અથવા વાટી), મરી-લીંબુ નાખી પાથરો. ભાતનું ત્રીજું થર પાથરી, તેના પર વટાણા-ફણસીમાં ફુંદીનો, લીલુ મરચુ અને લીંબુ નાખી પાથરો. ભાતનું ચોથું થર પાથરી હળવેથી જરા દબાવો. બાઉલ પર એક ડીસ મૂકી ઉંધું પાડી દીસ પર ભાત લઈ લો. આમ ચૌરંગી કોર્ન વેજીટેબલ રાઈસ તૈયાર. તેને એમનેમ અથવા દહી સાથે પીરસો.

સામગ્રી	વજન (ગ્રામ)	સામગ્રી	વજન (ગ્રામ)
ચોખા	૬૦	ફુંદીનો	૫-૬ પાન
મકાઈ	૨૦	લીંબુ	૨ ચમચી
ફલાવર	૨૦	આદુ	૧/૨ ઈંચ
ટામેટા, વટાણા	૨૦	લીલા મરચા	૧/૨ ચમચી
ફણસી, ગાજર	૨૦	મરી	૧/૨ ચમચી

કુલ વજન (ગ્રામ)	૨૦૫	કિ.કેલરી	૨૮૪	ચરબી	૧.૦૪	રેસા	૩.૨૮
૧ પ્લેટ (ગ્રામ)	૧૦૦	કિ.કેલરી	૧૪૩.૪	ચરબી	૦.૫૧	રેસા	૧.૬

વેરિયેશન : આ રીતે થર ન કરવા હોય તો ભાતને ચઢાવતા વખતે જ બધા શાક અને લીંબુ સિવાયની બાકીની સામગ્રી ઉમેરી દેવી. થવા આવે ત્યારે લીંબુનો રસ નાખવો.

૧૬. બેક સમોસા :

રીત : ઘઉંના લોટમાં જરા મીઠું અને તેલ નાખી નવાયા પાણીથી સુવાળી કણેક બાંધો. બટેકા-વટાણાને બાફી લો. બટાકાના નાના-ચોરસ કટકા સમારો, કાંદા ઝીણા સમારો, વટાણા, કાંદા અને બટેકા ભેગા કરી તેમાં મીઠું, લીંબુ, ગરમ મસાલો, ખાંડ અને કોથમીર ઉમેરો. કણેકના ૪ સરખા લુવા પડી પૂરી વણો, પૂરીના બે ભાગ કરી પૂરણ ભરી સમોસા બનાવો. ચીકણી કરેલી બેકીંગ ડીશમાં ગોઠવી ૩૭૫.૬. ઓવનમાં ૨૦ થી ૨૫ મિનિટ થવા દો. ચટણી સાથે પીરસો.

સામગ્રી	વજન (ગ્રામ)	સામગ્રી	વજન (ગ્રામ)
ઘઉંનો લોટ	૮૦	કોથમીર	૧૫
તેલ	૧૦	લીંબુનો રસ	૧ ચમચી
બટેકા	૭૦	ખાંડ	૧ ચમચી
વટાણા	૩૦	ગરમ મસાલો	૧ ચમચી
કાંદો	૫૦	મીઠું	૧/૨ ચમચી

કુલ વજન (ગ્રામ)	૨૬૫	કિ.કેલરી	૫૧૭	ચરબી	૧૧.૫	રેસા	૩.૫૪
૨ સમોસા (ગ્રામ)	૬૫	કિ.કેલરી	૧૨૬.૮	ચરબી	૨.૮૨	રેસા	૦.૮૭

વેરિયેશન : આજ રીતે બેક કચોરી પણ બનાવી શકાય.

૧૭. બેક ડીશ :

રીત : સુધારેલ શાક અને મેકરોની અલગથી બાફીને પાણી નીતારી લો. થોડા દૂધમાં મેંદો નાખી, ગરમ કરી ઘટ્ટ અને સુવાળો વ્હાઈટ સોસ તૈયાર કરી, તેમાં બાફીને નિતારેલ મેકરોની અને શાક ભેગા કરો. માલાઈ વગરના દૂધમાંથી બનાવેલ પનીરને છીણીને ૨-૩ ચમચી પનીર ઉમેરો, મીઠું-મરી નાખી બરાબર ભેગુ કરો. ચીકણુ કરેલ કેસરોલ અથવા બેકડીશમાં મીશ્રણ નાખી ઉપરથી બાકીનું પનીર ભભરાવી દો. મધ્યમ તાપે ઓવનમાં ૧૫-૨૦ મિનિટ થવા દો.

સામગ્રી	વજન (ગ્રામ)	સામગ્રી	વજન (ગ્રામ)
મેકરોની	૫૦	કુદીનો	૪-૫ પાન
બટેકા	૧૫	પનીર	૫૦
ફાસી	૧૫	મેંદો	૨૦
વટાણા	૧૫	મરી	૧ ચમચી
ગાજર	૧૫	દૂધ	૨૫૦
કાંદો	૧૫	તેલ / બટર	૧ ચમચી
ટામેટા	૧૫	મીઠું	૧/૨ ચમચી

કુલ વજન (ગ્રામ)	૪૬૫	કિ.કેલરી	૫૨૬	ચરબી	૧૨.૭૭	રેસા	૨.૩૮
૧ પ્લેટ (ગ્રામ)	૧૦૦	કિ.કેલરી	૧૧૩.૧૨	ચરબી	૨.૭૫	રેસા	૦.૫૧

■ મીઠાઈ ■

★ મીઠાઈ બનાવતા ધ્યાનમાં રાખવાના મુદ્દા :

- મીઠાઈ બનાવવા બે વાર મલાઈ ઉતારેલું દૂધ જ વાપરવું.
- દહીં પણ મલાઈ વગરના દૂધમાંથી જ મેળવવું.
- ગળપણ માટે ખાંડ ઓછી નાખતાં કીસમીસ, કાળી દ્રાક્ષ, ફળ વગેરેનો ઉપયોગ વધુ કરવો.
- ડાયાબિટીસ હોય તો ખાંડ-ગોળ ન નાખવા, તેના બદલે વાનગી બની ગયા પછી સેકેરીનની ગોળી / ટીપા ઉપરથી નાખી શકાય.

૧. ગાજરનો હલવો :

સામગ્રી	વજન (ગ્રામ)	સામગ્રી	વજન (ગ્રામ)
ગાજર	૧૦૦	કીસમીસ	૬-૭ નંગ
ખાંડ	૨૫	એલચી	૧/૪ ચમચી
દૂધ	૫૦		

રીત : ગાજરને છીણી, મલાઈ વગરના દૂધમાં નાખી ઉકાળો. દૂધ સોસાઈ જાય એટલે ખાંડ નાખી હલાવો. ૫ મિનિટ થવાદો. એલચી અને કીસમીસ નાખી ગરમ પીરસો.

કુલ વજન (ગ્રામ)	૧૭૫	કિ.કેલરી	૧૮૦	ચરબી	૦.૨૯	રેસા	૧.૫૫
૧ પ્લેટ (ગ્રામ)	૧૦૦	કિ.કેલરી	૧૦૨.૮૬	ચરબી	૦.૧૭	રેસા	૦.૮૯

★ વેરિયેશન : આજ રીતે બટાકા, શકકરીયા, દુધી વગેરેનો હલવો પણ બનાવી શકાય. બટેકા-શકકરીયાને બાફી લઈ, છુદીને ઉપરની રીત પ્રમાણે બનાવી શકાય.

૨. ખીર :

સામગ્રી	વજન (ગ્રામ)	સામગ્રી	વજન (ગ્રામ)
સફરજન	૧૦૦	બદામ	૨-૩
ખાંડ	૨૦	એલચી	૧/૪ ચમચી
દૂધ	૨૫૦		

રીત : મલાઈ વગરનું દૂધ લઈ તેને બરાબર ઉકાળો. ખાંડ નાખી ધીમે તાપે ૧૦ મિનિટ ઉકળવા દો. સફરજનને છીણીને ઉકળતા દૂધમાં નાખો. એલચી અને બદામથી સજાવી પીરસો.

કુલ વજન (ગ્રામ)	૨૪૫	કિ.કેલરી	૨૪૭	ચરબી	૩.૭૩	રેસા	૧.૩૮
૧ વાટકી (ગ્રામ)	૨૦૦	કિ.કેલરી	૨૦૧.૬૩	ચરબી	૩.૦૪	રેસા	૧.૧૩

★ વેરિયેશન : આજ રીતે ગાજર / રવા / ચોખાની ખીર પણ બનાવી શકાય. રવાની ખીર માટે રવાને પહેલાં ઘી-તેલ વગર જ કોરો શેકી લેવો. ચોખાના પહેલાં છૂટો ભાત બનાવી લો. પછી આપેલ રીત પ્રમાણે બનાવવું.

૩. મગની દાળનો શીરો :

સામગ્રી	વજન (ગ્રામ)	સામગ્રી	વજન (ગ્રામ)
મગની દાળ	૩૦	કાજુ	૨-૩
ખાંડ	૨૦	કીસમીસ	૬-૭
દૂધ	૨૦૦	એલચી	૧/૪ ચમચી

રીત : મગની દાળને ૩-૪ કલાક પલાળો. પછી પાણી નીતારી અધકચરી વાટી નોન-સ્ટીકમાં ધીમે તાપે ગુલાબી થાય ત્યાં સુધી શેકો. મલાઈ વગરનું દૂધ નાખી હલાવો. થોડું ઘટ થાય એટલે ખાંડ નાખો. પૂરેપૂરું ઘટ થાય એટલે કાજુ અને એલચીથી સજાવી પીરસો.

કુલ વજન (ગ્રામ)	૨૫૦	કિ.કેલરી	૨૯૦	ચરબી	૨.૮૫	રેસા	૦.૬૬
-----------------	-----	----------	-----	------	------	------	------

૧ પ્લેટ (ગ્રામ)	૧૦૦	કિ.કેલરી	૧૧૬	ચરબી	૧.૧૮	રેસા	૦.૨૬
-----------------	-----	----------	-----	------	------	------	------

★ વેરિયેશન : આજ રીતે રવા / ઘઉંના લોટનો શીરો પણ ઘી વગર જ બનાવી શકાય. લોટને ઘી-તેલ વગર જ થોડીવાર શેકી પછી મલાઈ વગરનું દૂધ નાખી આપેલ રીત પ્રમાણે બનાવવો.

૪. પૂરણ પોળી :

સામગ્રી	વજન (ગ્રામ)	સામગ્રી	વજન (ગ્રામ)
તુવર દાળ	૭૫	જાયફળ	૧ ચપટી
ખાંડ / ગોળ	૫૫	કીસમીસ	૫-૬ નંગ
ઘઉંનો લોટ	૩૦	એલચી	૧/૪ ચમચી

રીત : તુવર દાળને કુકરમાં બાફી, તેમાં ખાંડ અથવા ગોળ (છીણીને) નાખી બરાબર ભેગુ કરો. ઠંડુ પડે એટલે તેમાં એલચી, કીસમીસ અને જાયફળ ઉમેરો. ઘઉંના લોટમાં પાણી નાખી કણેક બાંધો. ૨ સરખા લુવા પાડી પૂરી વણો, પૂરણ ભરી, પોળી વણો. ઘી-તેલ વગર શેકીને પીરસો.

કુલ વજન (ગ્રામ)	૨૦૦	કિ.કેલરી	૫૮૭	ચરબી	૨.૨૫	રેસા	૨.૧૬
૧ પોળી (ગ્રામ)	૧૦૦	કિ.કેલરી	૨૯૩.૫	ચરબી	૧.૧૩	રેસા	૧.૦૮

૫. પાઈનેપલ શ્રીખંડ :

સામગ્રી	વજન (ગ્રામ)	સામગ્રી	વજન (ગ્રામ)
દહી (સ્કીમ)	૨૫૦	ગુલાબની પાંદડી	૩-૪
ખાંડ	૧૦	એલચી	૧/૪ ચમચી
પાઈનેપલ	૩૦		

રીત : બીલકુલ માલઈ વગરના દૂધમાંથી દહીં મેળવો. દહીં જામી જાય એટલે એક પતલા કાપડમાં બાંધીને લટકાવી દો. પાણી પૂરેપૂરું નીતરી જાય અને ઘટ્ટ દહીં તૈયાર થાય એટલે એક વાસણમાં લઈ ખાંડ (પીસીને) અને એલચી નાખી, બરાબર ફેંટો. પાઈનેપલના નાના પીસ કરી દહીંમાં ભેગા કરો. ગુલાબની પાંદડીથી સજાવી, ફીઝમાં ઠંડુ કરી પીરસો.

કુલ વજન (ગ્રામ)	૧૦૦	કિ.કેલરી	૧૩૧	ચરબી	૦.૩૨	રેસા	૦.૪૭
૧ પ્લેટ (ગ્રામ)	૧૦૦	કિ.કેલરી	૧૩૧	ચરબી	૦.૩૨	રેસા	૦.૪૭

★ વેરિયેશન : પાઈનેપલને બદલે સ્ટ્રોબેરી / ચીકુ / કેરી / કેળુ નાખીને પણ શ્રીખંડ બનાવી શકાય.

૬. બનાના પુડીંગ :

સામગ્રી	વજન (ગ્રામ)	સામગ્રી	વજન (ગ્રામ)
કેળા	૧૦૦	બદામ	૫
લીલું કોપરુ	૧૫	એલચી	૧/૪ ચમચી

રીત : પાકા કેળા અને લીલા કોપરાને (નાના કટકા કરી) મીક્સરમાં નાખી વાટી લો. પુડીંગ બાઉલમાં કાઢી એની પર ઈલાચી અને બદામની કતરી કરી સજાવો. અડધો કલાક રેફ્રીજરેટરમાં સેટ થવા દો.

કુલ વજન (ગ્રામ)	૧૨૦	કિ.કેલરી	૨૧૮	ચરબી	૮.૫૨	રેસા	૧.૩૨
૧ પ્લેટ (ગ્રામ)	૧૦૦	કિ.કેલરી	૧૮૧.૬૭	ચરબી	૭.૯૩	રેસા	૧.૧

★ વેરિયેશન : આ પુડીંગને ચોકલેટ ટેસ્ટ આપવા ૨ ચમચી ટ્રીકીંગ ચોકલેટ પાવડર નાખી શકાય. સજાવટમાં બદામને બદલે અખરોટ નાખી શકાય. ૨-૩ ચમચી મલાઈ વગરનું દૂધ વાપરી શકાય.

૭. રસ ગુલ્લાં :

સામગ્રી	વજન (ગ્રામ)	સામગ્રી	વજન (ગ્રામ)
---------	-------------	---------	-------------

દૂધ (સ્કીમ)	૫૦૦	લીંબુ	૩ ચમચી
આરાફટ લોટ	૫	ખાંડ	૩૦
એલચી	૧ ચમચી		

રીત : બીલકુલ મલાઈ વગરના દૂધને (સ્કીમ મિલ્ક) ૫ મિનિટ ઉકાળી તેમાં લીંબુનો રસ નાખી ફાડો. ઝીણા કપડા વડે ગાળી પાણી છુટૂ પાડો. પનીરને મસળીને સુવાળુ કરો. તેમાં અરાફટનો લોટ અને એલચી નાખી નાની-નાની ગોળીઓ વાળો. ખાંડમાં ૨ કપ પાણી નાખી એકતારી ચાસણી બનાવો. ચાસણી ગેસ પર જ ધીમા તાપે રાખી, વાળેલી ગોળીઓ નાખી અવાર-નવાર હાથમાં પાણી લઈ છાંટતાં રહો. ગોળીઓ બરાબર ફૂલી જાય એટલે ગેસ પરથી ઉતારી તેમાં પા વાટકી પાણી નાંખીને ઠંડુ પડી ખાવામાં લો.

કુલ વજન (ગ્રામ)	૨૨૦	કિ.કેલરી	૩૦૧	ચરબી	૦.૭૬	રેસા	૧.૨
૪ રસગુલ્લા (ગ્રા)	૧૦૦	કિ.કેલરી	૧૩૬.૮૨	ચરબી	૦.૩૫	રેસા	૦.૫૫

૮. સંદેશ :

સામગ્રી	વજન (ગ્રામ)	સામગ્રી	વજન (ગ્રામ)
દૂધ (સ્કીમ)	૫૦૦	બુરુ ખાંડ	૨૦
આરાફટ લોટ	૫	પાઈનેપલ	૨૫
લીંબુ	૩ ચમચી	એલચી	૧ ચમચી

રીત : દૂધને ૫ મિનિટ ઉકાળી તેમાં લીંબુનો રસ નાખી ફાડો. ઝીણા કપડા વડે ગાળી પાણી છુટૂ પાડો. પનીરને મસળીને સુવાળુ કરો. તેમાં અરાફટનો લોટ, એલચી અને પાઈનેપલના નાના કટકા નાખો. એક ડીસમાં ૧/૨ ઈંચ જાડાઈ રાખી પાથરો. જોઈએ તેવા આકારના કટકા પાડી ખાવામાં લો.

કુલ વજન(ગ્રામ)	૨૩૫	કિ.કેલરી	૨૭૩	ચરબી	૦.૭૯	રેસા	૧.૩૨
૧ પ્લેટ (ગ્રામ)	૧૦૦	કિ.કેલરી	૧૧૬.૧૭	ચરબી	૦.૩૪	રેસા	૦.૫૬

★ વેરિયેશન : આમાં પાઈનેપલને બદલે સંતરા નાખી શકાય.

★ ★ ★

સ્વસ્થ રહેવા માટેના ખોરાકની જાણકારી મેળવવા માટે વાંચો
ડો. કેતન ઝવેરી લિખિત પુસ્તિકા - ‘સ્વસ્થ આહાર’

